



यूसुफ़ हुसैन खाँ

मसउद हुसैन खाँ

H
819.009 2
K 527 N

भारतीय
साहित्य के
निर्माता

H
819.009 2
K 527N



अस्तर पर छपे मूर्तिकला के प्रतिरूप में राजा शुद्धोदन के दरबार का वह दृश्य, जिसमें तीन भविष्यवक्ता भगवान बुद्ध की माँ—रानी माया के स्वप्न की व्याख्या कर रहे हैं, इसे नीचे बैठा लिपिक लिपिबद्ध कर रहा है। भारत में लेखन-कला का संभवतः सबसे प्राचीन और चित्रलिखित अभिलेख ।

नागार्जुनकोण्डा, दूसरी सदी ईसवी
सौजन्य : राष्ट्रीय संग्रहालय, नयी दिल्ली

भारतीय साहित्य के निर्माता

यूसुफ़ हुसैन ख़ाँ

लेखक

मसरूद हुसैन ख़ाँ

अनुवादक

निजामुद्दीन



साहित्य अकादेमी

© साहित्य अकादेमी

प्रथम संस्करण : 1993

साहित्य अकादेमी

प्रधान कार्यालय


रवीन्द्र भवन, 35, फीरोजशाह मार्ग, नयी दिल्ली 110 001
विक्रय विभाग : स्वाति, मन्दिर मार्ग, नयी दिल्ली 110 001

क्षेत्रीय कार्यालय

जीवनतारा बिल्डिंग, चौथी मंजिल, 23 ए / 44 एक्स.,
हायमंड हार्बर रोड, कलकत्ता 700 053
304-305, अन्ना सलाई, तेनामपेट, मद्रास 600 018
172, मुम्बई मराठी ग्रन्थ संग्रहालय मार्ग, दादर, बम्बई 400 014
ए डी. ए रंगमन्दिर, 109, जे. सी. मार्ग, बंगलौर 560 002

मूल्य : पन्द्रह रुपये

ISBN 81-7201-355-8



00116084

लेजर-सेटिंग : पैरागान एन्टरप्राईसेस, नयी दिल्ली 110 002

प्रिंटर्स : एवन ऑफसेट प्रिंटर्स, नयी दिल्ली 110 002

अनुक्रम

1. जीवन - वंश, जन्मस्थान, बचपन, शिक्षा, नौकरी	7
2. व्यक्तित्व और स्वभाव	13
3. इक़बालयात - इक़बाल-विषयक साहित्य	16
(i) रूहे-इक़बाल	
(ii) हाफिज़ और इक़बाल	
4. ग़ालिबयात - ग़ालिब-विषयक साहित्य	26
(i) ग़ालिब और आहंगो-ग़ालिब	
(ii) अन्तर्राष्ट्रीय ग़ालिब सेमिनार (आलेख-संग्रह)	
(iii) ग़ालिब और इक़बाल की मुतहरिक जमालयात	
(iv) ग़ालिब-काव्य का अंग्रेज़ी में अनुवाद	
5. विविधा	41
(i) उर्दू गज़ल	
(ii) तारीखे-दस्तूर हिन्द	
(iii) तारीखे-दकन	
(iv) फ़्रांसीसी अदब	
(v) हसरत की शायरी	
(vi) कारनामे-फिक्र	
(vii) यादों की दुनिया	
(viii) खुतबात गारसां द तासी (अनुवाद)	
6. अंग्रेज़ी भाषा में रचनाएँ	54

जीवन

वंश, जन्मस्थान, बचपन, शिक्षा, नौकरी

यूसुफ हुसैन ख़ाँ का सम्बन्ध कायमगंज, ज़िला फरुखाबाद (उ.प्र.) के एक अभिजात पठान घराने से था, जिसके पूर्वज हुसैन ख़ाँ 'मद आखून' (बड़े उस्ताद) अपने जुड़वाँ भाई हसन ख़ाँ के साथ उत्तर पश्चिमी सीमाप्रान्त (वर्तमान पाकिस्तान) के 'तीरः' आजाद क़बाइली इलाके का निवास त्याग कर, जीविका की खोज में सन् 1715 के आसपास बंगश के नवाबों की रियासत में क़स्बा क़ायमगंज में आकर बस गये थे। उनका सम्बन्ध आफरीदी क़बीले से था और 'खैल', 'मवल खैल' था। क़ायमगंज के क़स्बे के बाहर उस नाम का मोहल्ला अब तक आबाद है। 'मद आखून' पठानों के शिक्षक, धर्मयुग तथा सच्चरित्र सूफी थे। उनके पुत्र और पोते अहमद हुसैन ख़ाँ और मुहम्मद हुसैन ख़ाँ ने लेखनी के स्थान पर तलवार हाथ में ली और विभिन्न रजवाड़ों में सिपाही रहे। यूसुफ हुसैन के दादा गुलाम हुसैन ख़ाँ (उर्फ़ इम्मन ख़ाँ) भी हैदराबाद रियासत की एक कन्टिनजेंट में सैनिक सेवाएँ देते रहे लेकिन अवकाश लेने के बाद उन्होंने अपनी जन्मभूमि की ओर प्रस्थान किया और अपनी कृषि तथा बागों की देखभाल में शेष जीवन व्यतीत किया। उनके बड़े पुत्र अता हुसैन ख़ाँ ने पिता का अनुकरण करते हुए हैदराबाद में ही सेना में नौकरी कर ली, लेकिन छोटे पुत्र फिदा हुसैन ख़ाँ ने हैदराबाद जाकर वकालत की परीक्षा उत्तीर्ण की और फिर ऐसी धूमधाम के साथ वकालत की कि जब सन् 1907 में 39 वर्ष की आयु में उनका देहांत हुआ तो उनकी गणना हैदराबाद हाईकोर्ट के चोटी के वकीलों में होने लगी थी। हुन बरसने लगा था। उन्होंने हाईकोर्ट के सामने मूसी नदी पार बेगमबाज़ार में एक मंजिला मकान बनवाया, और एक पक्की हवेली अपने पिता गुलाम हुसैन ख़ाँ की देखरेख में पैत्रिक भूमि क़ायमगंज में बनवाई जो जनसाधारण में, अपने भव्य स्वरूप के कारण 'इम्मन ख़ाँ का महल' कहलाने लगा।

फिदा हुसैन ख़ाँ के नाजनीन बेगम (उर्फ़ रज्जो) से सात पुत्र उत्पन्न हुए। यूसुफ हुसैन ख़ाँ उनकी पाँचवीं सन्तान थे। जाकिर हुसैन ख़ाँ उनके बड़े और महमूद हुसैन ख़ाँ, उनके सबसे छोटे भाई थे। ये दोनों बाद में भारत तथा पाकिस्तान की महान विभूति बने। यूसुफ हुसैन का जन्म हैदराबाद के बेगमबाज़ार वाले मकान में 18 सितम्बर 1902 में हुआ था। अभी वह पाँच वर्ष के ही थे कि फिदा हुसैन ख़ाँ का ठीक उत्कर्ष काल में सन् 1907 में यक्ष्मा के कारण निधन हो गया। विवश होकर उनकी माता को अपने छोटे बच्चों की टोली के साथ जन्मस्थान क़ायमगंज लौटना पड़ा। क़ायमगंज में शिक्षा की उचित व्यवस्था न होने

के कारण बड़े पुत्रों को इस्लामिया हाईस्कूल, इटावा, में दाखिल करा दिया, लेकिन यूसुफ हुसैन खाँ का उस के कारण कायमगंज में माता के पास ही रहे, जहाँ एक मौलवी साहब कुरान शरीफ व उर्दू की शिक्षा देने लगे। नौ वर्ष की आयु में सन् 1911 में इटावा के इस्लामिया हाई स्कूल में दाखिल कर दिए गए, जहाँ उनके तीन पुत्र पहले से ही मौजूद थे। इसी वर्ष उनकी माता का प्लेग के रोग में देहान्त हो गया। यह महामारी यूसुफ हुसैन के छोटे भाई जाफर हुसैन को भी लील गयी। इस्लामिया हाई स्कूल, इटावा से सबसे बड़े भाई मुजफ्फर हुसैन खाँ (लेखक के पिता) कुछ समय उपरान्त अलीगढ़ आ गए, तो यूसुफ हुसैन खाँ को अलीगढ़ के गवर्नमेंट स्कूल में दाखिल करा दिया गया। इस स्कूल में उन्होंने तीन वर्ष तक शिक्षा प्राप्त की, इसके पश्चात् सन् 1918 में अपने सबसे छोटे भाई महमूद हुसैन के साथ दोबारा इटावा चले गए। वहाँ वर्ष भर निवास किया होगा कि सख्त बीमार पड़ गये। ख्याल था कि पुश्तैनी रोग यक्ष्मा के लक्षण है, अतः राय हुई कि शिक्षा-प्राप्ति का सिलसिला त्याग कर कुछ समय तक कायमगंज के खुले वातावरण में रहा जाय। कायमगंज में स्वास्थ्य बनाने की चिन्ता में उनका दास दो वर्षों तक रहा। उसी समय असहयोग आन्दोलन आरम्भ हो गया और खिलाफत कमेटी के कार्यकर्त्ताओं का कायमगंज में आना-जाना शुरू हुआ। यूसुफ हुसैन का स्वास्थ्य ज्यों ही तनिक ठीक हुआ वह राष्ट्रीय आन्दोलन की धारा में कूद पड़े, और "कांग्रेस तथा खिलाफत दोनों के लिए कार्य करना आरम्भ कर दिया। बम्बई की केन्द्रीय खिलाफत कमेटी के आदेश के अनुसार मैंने और महमूद मियाँ ने अपने सब विदेशी वस्त्र खिलाफत कमेटी के दफ्तर के पते पर भिजवा दिये और शुद्ध खद्दर के कपड़े पहन लिये।" (यादों की दुनिया)

अक्टूबर 1920 असहयोग और खिलाफत आन्दोलन की लहर मुस्लिम यूनिवर्सिटी अलीगढ़ के उदर से जामिया मिल्लिया ने जन्म लिया। जुलाई 1921 में यूसुफ हुसैन अपने छोटे भाई महमूद हुसैन के साथ अलीगढ़ आ गए और जामिया मिल्लिया में दाखिला ले लिया—“यूसुफ हुसैन ने कॉलेज की प्रथम कक्षा में और महमूद हुसैन ने स्कूल में। मौलाना मुहम्मद अली अपनी राजनीतिक गतिविधियों के कारण अधिकतर बाहर रहते थे और उनके स्थान पर अब्दुल मजीद ख्वाजा प्रिंसिपली के उत्तरदायित्व का निर्वाह कर रहे थे।” तो भी यूसुफ हुसैन, मौलाना मुहम्मद अली के व्यक्तित्व से अत्याधिक प्रभावित रहे और उनकी शिक्षाओं से लाभ उठाया। इनके अतिरिक्त उन्होंने मिस्टर कीलाट, मौलाना असलम जयराजपुरी, मौलाना अब्दुल हयी, मौलाना सूरती और मौलाना शरफुद्दीन टोंकी जैसे श्रेष्ठ अध्यापकों की शिष्यता ग्रहण की। विशेषकर मिस्टर कीलाट, जो एक मानवाचारी ईसाई थे और राष्ट्रीय धारा के प्रवाह में जामिया मिल्लिया तक आ गए थे, के ज्ञान में प्रभावित थे। उन्होंने यूसुफ हुसैन को इतिहास और राजनीति का चस्का लगाया। इंग्लामी इतिहास की शिक्षा मौलाना असलम जयराजपुरी से प्राप्त की, “जिनकी नज़र कुगन पर गहरी थी।” वह इस युग के विद्वानों में सर्वाधिक रौशन ख्याल थे, अन्धानुकरण के विरोधी तथा विवेकशीलता के अलम्बरदार थे। मौलाना अशरफ टोंकी ने यूसुफ हुसैन की साहित्यिक रुचि का परिष्कार किया। जनवरी 1923 में 'जामिआ' पत्रिका का प्रबंधांक प्रकाशित हुआ जिससे उनके गद्य-लेखन का प्रारम्भ हुआ।

जामिया के छात्र के रूप में यूसुफ हुसैन अहमदाबाद (1921) और कानपुर (1925) के इंडियन नेशनल कांग्रेस के सम्मेलनों में शरीक हुए। अहमदाबाद में उन्होंने मौलाना हसरत मोहानी की आजादी का वह प्रदर्शन देखा जिसमें महात्मा गाँधी की 'होमीनियन स्टेटस' (उपनिवेश का दर्जा) के प्रस्ताव का विरोध करते हुए अपने सम्पूर्ण स्वराज्य का प्रस्ताव पेश किया। यद्यपि यह स्वर व्यर्थ सिद्ध हुआ, लेकिन युवा यूसुफ हुसैन का मन उस से अत्यधिक प्रभावित हुआ। इसके पश्चात् वह जीवन भर मौलाना हसरत मोहानी की आजादी की भावना के प्रशंसक रहे। 1924 में यूसुफ हुसैन जामिया मिल्लिया इस्लामिया के छात्रसंघ (Students Union) के अध्यक्ष रहे। कुछ समय के बाद 'जामिया' पत्रिका के सम्पादन की जिम्मेदारी भी सभाली। इसी वर्ष ग्रीष्म-अवकाश में कश्मीर जाते हुए लाहौर में महाकवि इक़बाल से भेंट की।

जामिया मिल्लिया में 5 वर्ष रहकर यूसुफ हुसैन ने अपनी उच्च शिक्षा पूर्ण की। एक प्रकार से वह इस संस्था के राष्ट्रीय शिक्षा के प्रयोग की प्रथम पैदावार थे। यहीं पर उनकी रुचि इस्लामियात तथा इतिहास में उत्पन्न हुई और उसके वातावरण में उन्होंने उर्दू भाषा व साहित्य को भविष्य के लिए अपना ओढ़ना-बिछौना बनाया। उनका सम्बन्ध उस पीढ़ी से था जिसने सिद्ध कर दिया कि उर्दू-शिक्षा के माध्यम से भी मनुष्य उच्च शिक्षा प्राप्त बनवा जा सकता है।

चूँकि जामिया मिल्लिया से शिक्षा निवृत्त विद्यार्थियों के लिए उस समय इंग्लैंड के विश्वविद्यालयों के द्वार बन्द थे, अतः मई 1926 में यूसुफ हुसैन उच्च शिक्षा प्राप्त करने के लिए फ्रांस रवाना हो गए। फ्रांस प्रवास का उनकी साहित्य-रुचि तथा सौंदर्यानुभूति पर गम्भीर प्रभाव पड़ा। अक्टूबर 1926 से वह सोर बोर्न (पेरिस विश्वविद्यालय) में डॉक्टरेट की डिग्री के लिए विधिवत विद्यार्थी हो गए। उन्होंने शोध के लिए 'भारत के मध्यकालीन सूफी तथा सन्त' विषय का चयन किया और उसके लिए दो प्राच्यविद निर्देशक नियुक्त किए गए-मोसियो लोई मासियो और मोसियो जोल ब्लोक। उनमें से प्रथम इस्लामियात के प्रसिद्ध विशेषज्ञ थे जिन्होंने मन्सूर हल्लाज पर उच्चकोटि का शोध किया है और दूसरे भारतीय विद्या (इण्डोलोजी) के प्रख्यात विद्वान थे। उनके अतिरिक्त मोसियो सल्वान लीवियी तथा मोसियो फोशे की शिक्षा से भी लाभ उठाया। पेरिस में साढ़े तीन साल निवास करने के बाद उन्होंने यूनिवर्सिटी डॉक्टरेट की डिग्री प्राप्त की और फिर तुरन्त भारत के लिए प्रस्थान कर दिया।

अब जीविका की चिन्ता हुई। प्रारम्भ में मौलवी अब्दुल हक के साथ उन्होंने 'अंग्रेजी-उर्दू शब्दकोश' में कुछ समय तक कार्य किया। मौलवी अब्दुल हक के व्यक्तित्व एवं स्वभाव से वह बहुत प्रभावित हुए। उसके पश्चात् अक्टूबर 1930 में वह उस्मानिया विश्वविद्यालय में इतिहास विभाग में रीडर के पद पर नियुक्त कर लिए गए और उन्नति करके वह प्रोफेसर तथा विभागाध्यक्ष हो गए। 27 वर्ष तक विश्वविद्यालय की सेवा करने के बाद 1957 में सेवा निवृत्त हुए। इतिहास के अध्यापन के अतिरिक्त वह उस्मानिया विश्वविद्यालय में काफी समय तक फ्रांसीसी भाषा की शिक्षा भी देते रहे। उस्मानिया विश्वविद्यालय में उनके गहरे सम्बन्ध प्रोफेसर हारुन खान शेखानी, खलीफ़ा अब्दुल हक़ीम,

डॉ. मुहीउद्दीन कादरी जोर, डॉ. रज़ाउद्दीन सिद्दीकी, डॉ. ईश्वरनाथ, डॉ. जाफ़र नरान, डॉ. रोक़्क़ अब्दुल क़लीफ़, डॉ. मीर क़लीउद्दीन, मौलवी इल्तयास बर्नी, मौलवी मनाज़िर अन्नसन गीलानी और डॉ. निज़ामउद्दीन से रहे। बीसवीं शताब्दी के चौथे तथा पाँचवें दशक का उस्मानिया विश्वविद्यालय ज्ञान-विज्ञान के सितारों की आकाशगंगा था और यूसुफ़ हुसैन का उनमें एक विशिष्ट स्थान था।

उनकी विद्या-विषयक रुचि साहित्य तथा इतिहास तक सीमित नहीं थीं। जामिया मिल्लिया की शैक्षिक पृष्ठभूमि के साथ वह अन्य विद्याओं व इस्लामी दर्शन के भी उस भर विद्यार्थी रहे। दर्शन विभाग प्रोफेसर-अध्यक्ष ख़लीफ़ा अब्दुल हक़ीम, इक़बाल पर उनके आलेख सुनने के पश्चात् बहुधा कहा करते थे--“आपको इतिहास विभाग के बजाय दर्शन-विभाग में होना चाहिए था।”

इन विद्वानों की व्यावसायिक संगतियों के अतिरिक्त यूसुफ़ हुसैन के समकालीन साहित्यकारों और कवियों से भी मधुर तथा सुहृद सम्बन्ध रहे। उनमें हैदर यार जंग नज़्म तबातार्ह, फसाहत जंग जलील, आगा हैदर हसन, मिर्ज़ा हादी रुसवा, फरहतुल्ला बेग, जोश मलीहाबादी और फना बदायुनी जैसे काव्य-पारखी कवि सम्मिलित थे। मौलाना हसरत मोहानी और जिगर मुरादाबादी के तो वह भक्त थे। इसलिए जब ये महानुभाव हैदराबाद आते तो उनसे भेंट करने का अवसर हाथ से नहीं जाने देते थे। जिगर मुरादाबादी अनेक बार उनके यहाँ अतिथि रहे।

जामिया मिल्लिया से उस्मानिया विश्वविद्यालय तक उर्दू भाषा यूसुफ़ हुसैन के लिए ओढ़ना-बिछाना थी। क्या इतिहास, क्या साहित्य और क्या दर्शन उसी में उन्होंने अपनी श्रेष्ठता दर्शाई और सिद्ध कर दिखाया कि एक भारतीय भाषा को उच्च स्तरीय बौद्धिक चेतना के सम्प्रेषण का माध्यम बनाया जा सकता है।

हैदराबाद में ही सन् 1948 में उन्होंने आसिफ जाही शासन और उस्मानिया विश्वविद्यालय के विनाश की लीला अपनी आँखों से देखी जिसकी प्रतिक्रिया उन्होंने अपनी आत्मकथा में इस प्रकार अंकित की है-

“मुझे हैदराबाद के विनाश और आसिफ जाही वंश के शासन की समाप्ति का अत्यधिक खेद था। न केवल यह कि मैं हैदराबाद में उत्पन्न हुआ था बल्कि भावनात्मक रूप से मैंने अपने आपको हैदराबाद से सम्बद्ध कर लिया था:- मैंने अपने निवास की अवधि में अनेक बार यह अनुभव किया कि यदि यथार्थरूप में देश के किसी भाग में अखण्ड भारतीय संस्कृति के चिन्ह दिखाई देते हैं तो वह केवल दक्षिण में।” (‘यादों की दुनिया’ पृ. 403-404) सन् 1957 में सेवानिवृत्त होने से एक वर्ष पूर्व सन् 1956 में भारत सरकार ने यूसुफ़ हुसैन को एक माह के लिए आस्ट्रेलिया के विश्वविद्यालयों में भारतीय संस्कृति पर व्याख्यान देने के लिए भेजा था, जो अत्यन्त सफल रहे।

उस्मानिया विश्वविद्यालय की सेवा की अवधि में यूसुफ़ हुसैन ने लगभग सात वर्ष हैदराबाद पुरातत्व में पहले ‘क्यूरेटर’ और इसके बाद परामर्शदाता के रूप में कार्य किया। उस समय उन्होंने वहाँ शास्त्र-भण्डार के चयनित ऐतिहासिक दस्तावेजों के छः भाग प्रकाशित किए जो भारतीय मध्ययुगीन इतिहास पर शोध करने के लिए अपरिहार्य एवं

बहुमूल्य सामग्री एकत्रित करते हैं। उनमें मूल फारसी के साथ अंग्रेज़ी-अनुवाद भी दिया गया है।

हैदराबाद के निवासी की अवधि में यूगुफ़ हुरीन की विभिन्न साहित्यिक गतिविधियों में त्रैमासिक पत्रिका 'सियासत' का प्रारम्भ भी सम्मिलित है जो पाँच वर्षों तक नियमित प्रकाशित होती रही और जिसकी साहित्य-जगत् में काफी प्रसिद्धि थी।

सेवानिवृत्त होने पर सन् 1958 में उनकी नियुक्ति इण्डियन नेशनल आर्कीव्ज के निदेशक के रूप में हो गई। वहाँ जाने के लिए पर तैयारी ही रहे थे कि मुस्लिम यूनिवर्सिटी अलीगढ़ से उन्हें प्रोवाइस-चांसलरी की पेशकश मिली, जिसको उन्होंने सरकारी नौकरी पर प्राथमिकता दी और सन् 1958 में वह अलीगढ़ आ गए। उपकुलपति के रूप में उन्होंने मुस्लिम विश्वविद्यालय की सेवा लगभग सात वर्षों तक की और उस अवधि में उन्होंने कर्नल बशीर ज़ेदी, बदरुद्दीन तैयब जी और नवाब अलीयावर जंग तीन वाइस चांसलरों के साथ काम किया। प्रोवाइस-चांसलर के रूप में वह बहुत कर्मठ सिद्ध हुए। कभी-कभी उनके तथा वाइस चांसलर के मध्य मतभेद भी रहा, लेकिन वह अलीगढ़ के अधिकांश छात्रों तथा प्राध्यापकों में अति लोकप्रिय रहे। चूँकि वह अपने स्वभाव तथा विचार की दृष्टि से वामपंथी प्राध्यापकों से मतभेद रखते थे, अतः इस वर्ग ने उनके विरुद्ध खूब कीचड़ उछाली और केन्द्रीय सरकार तक उनके विषय में मिथ्या संदेश फैलाया।

अपनी प्रोवाइस-चांसलरी की अवधि में मुस्लिम विश्वविद्यालय की शोधपत्रिका 'फिक्र-व-नज़र' के सम्पादक भी रहे और मौलाना आज़ाद पुस्तकालय के कुछ समय तक मानद पुस्तकालय-अध्यक्ष भी रहे, जहाँ उन्होंने सर सैयद और मुस्लिम विश्वविद्यालय के विषय में अनुसन्धानपरक सामग्री श्रमपूर्वक सम्पादित की।

सन् 1965 में मुस्लिम विश्वविद्यालय की प्रोवाइस-चांसलरी से सेवानिवृत्त होने के बाद वह शिमला के इंस्टिट्यूट आफ एडवांस्ड स्टडीज़ के फैलो हो गए और शिमला में निवास किया, जहाँ उन्होंने "Indo Muslim Polity" के शीर्षक से एक शोधग्रन्थ लिखा। साहित्यिक कार्य में उनकी लगन का जिक्र करते हुए शिमला इंस्टिट्यूट के उस समय के निदेशक प्रो. निहार रंजन राय ने लेखक से एक सेमिनार के अवसर पर उनके विषय में कहा था—“यह वयोवृद्ध व्यक्ति जिस लगन के साथ अपने साहित्यिक कार्य में व्यस्त रहता है, काश! हमारे युवा शोधकर्ता उसका दसवां भाग भी, अपनी जिम्मेदारियों से मुक्त होने की कोशिश करते।”

शिमला से सेवानिवृत्त होने के बाद जीवन के शेष दिन उन्होंने 'निज़ामुद्दीन वैस्ट' के एक छोटे-से किराए के मकान में गुज़ार दिए, जहाँ वह हर समय साहित्य-लेखन में तल्लीन रहते। उन्हीं दिनों में उन्होंने ग़ालिब और इक़बाल पर कई ग्रन्थ लिखे। (विवरण आगे देखिए) और एक ऐसे साहित्यिक ऋण को चुकाया जिसका भार वह अपने मन में आरम्भ से ही महसूस कर रहे थे। उसी समय में वह 'अंजुमन तरक्की-ए उर्दू' के उपाध्यक्ष निर्वाचित हुए और जीवन भर बने रहे। कुछेक वर्षों तक उन्होंने ग़ालिब इंस्टिट्यूट के सचिव के रूप में भी कार्य किया।

जब मैं जामिया मिल्लिया इस्लामिया का उपकुलपति था तो बहुधा उनकी सेवा में उसी मकान में उपस्थित होता था। जब वहाँ से निकलता तो अजब घुटन होती थी। अल्लाह! अल्लाह!! जिस व्यक्ति ने जीवन भर 'बंजारा हिल' (हैदराबाद) की भव्य और स्वस्थ वातावरण की कोठी में बैठकर साहित्य-सृजन किया हो, और उसके बाद मुस्लिम विश्वविद्यालय के प्रोवाइस-चांसलर के विशाल बंगले में रचनात्मक जीवन के सात वर्ष व्यतीत किए हों, अब निजामुद्दीन के द्वाँई कमरे के किराए के मकान में एक छोटे-से कमरे में बैठकर गालिब व इक़बाल पर ज्ञान के मोती बख़ेर रहा है! विश्वास नहीं होता कि वह उस 'कालकोठरी' में (जहाँ उनके सोने का फलंग भी मौजूद था) साहित्य व कला को जीवन के लिए रचना करने का उत्साह क्योंकर बनाए रखे जबकि उसी समय उनके मोतिया बिन्द के लगातार दो आप्पेशन हुए।

उन्होंने अंतिम सांस तक लेखनी नहीं छोड़ी। उनके प्राण लेवा रोग तपेदिक में ग्रस्त होने से केवल एक दिन पूर्व जब उनसे मेरी भेंट हुई तो बहुत प्रसन्नचित थे, इसलिए कि उसी दिन उन्होंने अपनी अंतिम कृति 'गालिब और इक़बाल कि मुतहरिक जमालयात' की भूमिका पूर्ण की थी।

5 फरवरी से 21 फरवरी (1979) तक वह 'होली फेमिली अस्पताल' में अर्धचेतन अवस्था में जीवन व मृत्यु के बीच झूलते रहे। जब भी खैरियत मालूम करने उनके कमरे में गया हूँ, मैंने देखा कि उनकी उंगलियाँ, जो अबतक लेखनी बन चुकी थीं, बिस्तर पर उसी प्रकार चल रही थीं, जैसे वह शेष 'जुनु की हिकायते खू चका' लिख रहे हों; लेकिन उनकी यह लिपि अब कोई नहीं पढ़ सकेगा।

व्यक्तित्व और स्वभाव

(यूसुफ़ उसको कहूँ और कुछ न कहे खैर हुई)

नाक-नक्शे, और शकल-ओ-सूरत की दृष्टि से यूसुफ़ हुसैन यथानाम तथा गुण थे। लम्बा ऋद, लाल व सफेद चेहरा, सुतवां नाक, पतले अंधर और चौड़ी कन्नाइयों के मालिक थे। मेरे विचार में वह हमारे परिवार में सर्वाधिक 'सुन्दर' व्यक्ति हुए हैं। उनके विषय में यह कहना सरल है- 'यौवन से वृद्धावस्था तक एक जैसा।' प्रत्येक अवस्था में हल्के शारीरिक व्यायाम के प्रेमी रहे। विद्यार्थी जीवन में हाकी के अच्छे खिलाड़ी थे। अच्छा भोजन और अच्छे वस्त्र-सूट हो या शेरवानी जो धारण किया, वही शृंगार बन गया। उनका पारिवारिक जीवन बहुत समृद्ध था। पत्नी अधिक शिक्षित न थी, लेकिन घर का दीप बनकर उनकी आवश्यकताओं तथा सुविधाओं का पूर्ण ध्यान रखती थीं। वह भी उनका कहा कम टालते थे।

उनका दफ्तरख्वान बहुत विशाल था। मेहमाननवाजी उनकी प्रकृति थी। किसी को उस गुण से विहिन पाते तो बड़े मजे में कहते- "अमुक व्यक्ति का दिमाग एक एतबार से खाली है।"

भावुक तथा स्वाभिमानी थे। स्वाभिमान (सुव्दारी) का उनके यहाँ कोई मूल्य नहीं था, जब उसे ठेस लगती तो बड़े-बड़ों से टक्कर लेने पर तैयार हो जाते। प्रमुख व्यक्तियों और धारणाओं को विश्वसनीय नहीं समझते थे। अतः जहाँ रहे उनसे संघर्ष करते रहे। मैं सन् 1962 में जब उस्मानिया विश्वविद्यालय के अध्यक्ष के रूप में पहुँचा तो उन्हें हैदराबाद छोड़े हुए चार वर्ष हो गए थे, लेकिन उनकी विद्वत्ता तथा शालीनता की चर्चाएँ सुनीं। क्या अध्यापक और क्या उनके पुराने छात्र, प्रत्येक को उनकी स्मृतियों में डूबा पाया। मुस्लिम विश्वविद्यालय में वह सात वर्ष रहे और जब वहाँ से चले तो अध्यापकों एवं छात्रों का एक बड़ा वर्ग उनका भक्त था। सच तो यह है कि वह जहाँ भी रहे 'यूसुफ़ बाकारवों' बनकर रहे।

उनके साथ कारवाँ प्रत्येक युग में इसलिए साथ रहा कि वह साहस और अभय का उच्च नमूना थे। जो दिल में होता वही जुबों पर होता, इस दृष्टि से वह अपने दादा गुलाम हुसैन ख़ाँ के स्वभाव का नमूना थे; सत्यनिष्ठ, स्पष्टवक्ता एवं निर्भय। हित-परामर्श को वह राजनीति समझते और राजनीतिक चालबाजों के विषय में उनका अच्छा मत नहीं था।

1. हज़रत यूसुफ़ अपने भाइयों तथा अन्य लोगों के साथ रहते थे।

सम्भवतः इसी कारण उनका शैक्षिक जीवन अधिक सफल रहा, जबकि उनके प्रशासनिक जीवन में अनेक लोगों से निरन्तर खटपट रही।

उनका स्वभाव अध्यात्म तथा भौतिकता का अद्भुत मेल था। बातचीत में एक बार उन्होंने मुझ से कहा था- मेरे अन्दर यह दोनों गुण परस्पर अन्यान्याश्रित हैं। उन्हें उच्च स्तरीय जीवन यापन करने में रुचि थी, लेकिन उनकी व्याकुल आत्मा इससे दूर, किसी अन्य वस्तु की खोज करती रहती जिसके लिए वह सजदा करते और कभी पवित्र कुरान का पाठ करने में लीन रहते। इक़बाल के न केवल अनथक भाष्याकार थे, बल्कि मौलाना मुहम्मद अली की भाँति उन्होंने भी इस्लाम को इक़बाल के चिन्तन द्वारा समझा था। वह भी इक़बाल के समान सम्पूर्ण सत्य की एक धार्मिक अवधारणा रखते थे। इस्लामी सभ्यता व संस्कृति के न केवल इतिहासकार थे बल्कि उसे हृदय से प्रिय समझते थे। उन्हें अपने मुसलमान होने पर गर्व था, और अपने भारतीय होने पर भी। उनका मानसिक प्रशिक्षण जामिया मिल्लिया में राष्ट्रीयता तथा इस्लामियात के दौराहे पर हुआ था। परिस्थितियाँ बदलने के साथ-साथ राष्ट्रीयता की भावना मन्द होती गई और इस्लामियात पर विवशता छाती गई।

उनकी मानसिक संरचना के ताने-बाने धर्म और शरीरत से तैयार हुए थे, इसलिए मार्क्स-चिन्तन के वह सदैव आलोचक रहे और इधर-उधर घूमने से दूर रहे। दरअसल वह जाप-मंत्र से अधिक व्यावहारिक मनुष्य थे और व्यवहार की कसौटी पर प्रत्येक चिन्तन-पद्धति को परखते थे। इस दृष्टि से उन्हें इस्लाम की जीवन-पद्धति एक उच्च स्तर की दिखाई देती थी।

स्वभाव से वदान्य थे और लाचारों की गुप्त सहायता भी करते थे। अपने बच्चों, पत्नी एवं परिवारवालों से प्रेम स्नेह रखते थे। बुरा समय आने पर उनके लिए जो कुछ बन पड़ता, करते। जीवन के अंतिम समय में

“तू किशते गुल-व-लाला ब बख़्शद ब खरे चन्द”

(वहुमूल्य खजाना तुच्छ व्यक्ति पर लुटा देते थे।)

के दृश्य से कभी-कभी प्रभावित हो जाते, लेकिन इस संकट-चक्र से वह अपने संयमित, व्यवस्थित जीवन और कर्मोत्साह के द्वारा बाहर निकल आते। विद्या एवं विद्वानों का आदर करते थे। रशीद अहमद सिद्दीकी का जिक्र श्रद्धापूर्वक करते थे। काजी अब्दुल वदूद की विद्वत्ता के प्रशंसक थे। छोटों के कार्यों की प्रशंसा करते और उनका कार्य करने का उत्साह बढ़ाते।

मुस्लिम विश्वविद्यालय के वह कभी विद्यार्थी नहीं रहे लेकिन इस संस्था के ऐतिहासिक परिप्रेक्ष्य तथा भावी नियति को उन्होंने जिस प्रकार अपने विवेक से आवृत्त किया है वह भारतीय मुसलमानों की भावना का पूर्णतः प्रतिनिधित्व करता है-

“जो लोग इस्लामी चरित्र के भाव से अनभिज्ञ हैं या जिनकी दृष्टि में इसका कोई मूल्य नहीं है, वह उसे राष्ट्रीय एकता की भावना के विरुद्ध समझते हैं। इस्लामी चरित्र से तात्पर्य यह है कि मुस्लिम छात्रों में धार्मिक भावना, इस्लामी जीवन-शैली के प्रति आदरभाव, राष्ट्रीयता की भावना के साथ-साथ जागस्क हो। विश्वविद्यालय के सभी

विभागों में-चाहे शैक्षिक हों या प्रशासनिक मुसलमानों की स्पष्ट बहुलता रहे, सरकार के मनोनीत सदस्यों की संख्या कम-से-कम रखी जाए। गैर मुस्लिम सदस्य ऐसे मनोनीत एवं निर्वाचित किए जाएं जो मुसलमानों की सभ्यता और रीतिरिवाज से परिचित हों, और विश्वविद्यालय के सच्चे हृदय हों। यह बातें न प्रतिक्रियावादी (या लकीर का फकीर होना) हैं, न साम्प्रदायिक हैं और न राष्ट्रीय एकता तथा धर्मनिरपेक्षता के विरुद्ध हैं, बल्कि यह अल्पसंख्यकों का संवैधानिक मान्य अधिकार है जिसको सरकार समाप्त नहीं कर सकती; सिवाय ऐसी दशा के कि वह अन्याय पर उतर आए।”

(यादों की दुनिया, पृ. 459)

इक़बालयात

(इक़बाल विषयक साहित्य)

जिस युग से यूसुफ़ हुसैन के मानसिक निर्माण व विकास का सम्बन्ध है, उसे हम 'इक़बाल युग' कह सकते हैं। जब वह जाभिया मिल्लिया इस्लामिया (अलीगढ़-युग) में शिक्षा प्राप्त कर रहे थे, मौलाना मुहम्मद अली मुसलमानों की राजनीति पर छाप हुए थे और मौलाना मुहम्मद अली के मस्तिष्क पर इक़बाल। उन दिनों मौलाना की बगल में 'इसोर-खुदी' और 'रमूजे बे-खुदी' की प्रतियां रहतीं। कक्षा में और उसके बाहर इक़बाल के अंश आर उनकी जुबान पर होते, उनकी व्याख्या करते जाते और रोते जाते। यह तो बहुत बाद की बात है कि इक़बाल की राजनीतिक निष्क्रियता से तंग आकर मौलाना उन्हें 'स्वर्गीय इक़बाल' कहने लगे थे। बहरहाल, जाकिर हुसैन हों या यूसुफ़ हुसैन, आबिद हुसैन हों या गुलामुसैयदैन, सम्पूर्ण पीढ़ी इक़बाल के काव्य एवं दर्शन की प्रशंसक थी और उससे संतुष्ट थी। यूसुफ़ हुसैन भी अपने जाभिया मिल्लिया इस्लामिया के विद्यार्थी-काल से उस दाना-ए-राज (रहस्यज्ञाता) के काव्य एवं दर्शन पर मोहित थे। यूरोप-प्रवास के दिनों में भी जिन दो कवियों के काव्यसंग्रह उन्होंने सदा अपने सिरहाने रखे वह गालिब और इक़बाल के ही थे।

1. स्हे-इक़बाल

'स्हे-इक़बाल' एक प्रकार से यूसुफ़ हुसैन की सर्वाधिक महत्त्वपूर्ण साहित्यिक रचना है। यह प्रथम बार 1942 में हैदराबाद से प्रकाशित हुई, इसके पश्चात् उसके छः संस्करण भारत में, कई संस्करण पाकिस्तान में प्रकाशित हुए, जिनमें सातवां संस्करण गालिब अकादेमी, दिल्ली ने इक़बाल शताब्दी संस्करण के रूप में प्रस्तुत किया। यह संशोधित एवं परिवर्धित सम्पूर्ण संस्करण है जो लेखक के निर्देशन में प्रकाशित हुआ था।

'स्हे-इक़बाल' महाकवि इक़बाल के चिन्तन व कला पर उन तीन महत्त्वपूर्ण ग्रन्थों में से एक है जो उनके निधन के पश्चात् साहित्य-जगत् में आए। दूसरे दो ग्रन्थ सबाहउद्दीन अब्दुर्रहमान का 'इक़बाले-कामिल' और खलीफा अब्दुल हकीम का 'फिक्रे-इक़बाल' हैं।

स्हे-इक़बाल के लेखक ने अध्ययन की सुविधा को ध्यान में रखते हुए इक़बाल के चिन्तन एवं कला को तीन भागों में विभक्त किया है—(1) कला (2) संस्कृति (3) धर्म। इन तीन भागों के अन्तर्गत जीवन की अधिकांश समस्याएं आ जाती हैं। कुल मिलाकर

यूसुफ़ हुसैन का यह विचार उचित है कि- “इक़बाल के भावों को हम यद्यपि एक चिन्तन-पद्धति के अनुसार सम्पादित कर सकते हैं तथापि वह वास्तव में कवि है और केवल दार्शनिक या चिन्तक की भाँति तर्क के प्रतिबन्धनों को स्वीकार नहीं करता।”

ग़रे विचार में ‘रहे-इक़बाल’ के उपर्युक्त तीन भागों में यूसुफ़ हुसैन ‘संस्कृति’ वाले भाग में अधिक गहन दृष्टि के साथ, सफलता से सामने आए हैं। एक व्यवसायी इतिहासकार के रूप में वह संस्कृति, दर्शन की बहस से भली-भाँति परिचित हैं। उनकी दृष्टि विश्व-इतिहास पर भी है और इस्लामी इतिहास के उतार-चढ़ाव पर भी। सम्भवतः यही कारण है कि इक़बाल के सामूहिक चिन्तन की जिम्मेदारी पूरी तरह निभा सके हैं। ऐतिहासिक दृष्टि (पृ. 194) के प्रसंग में कितनी सूक्ष्मता से लिखते हैं-

“इक़बाल के निकट किसी जाति का इतिहास उसके सामूहिक स्वाभिमान को कायम रखने का साधन है। इतिहास तथ्यों एवं घटनाओं का व्यर्थ अम्बार नहीं। उसे कथा-कहानी समझकर नहीं पढ़ना चाहिए। यह साधन है सामूहिक चेतना और चरित्र के सुहृद् और अक्षय बनाने का। विश्व-इतिहास एक निरन्तर रचनात्मक प्रक्रिया है। इसके द्वारा मानव-जीवन और मानवीय नियमों पर आलोचना सम्भव है। इतिहास अपने आपको दोहरता भी है और नहीं भी। निरन्तर परिवर्तन तथा सृजन से मानवीय संगठनों की एकता अस्तित्व में आती है और फिर वह परिवर्तित होकर नए-नए रूप धारण कर लेती है। जीवन की एकता भी बनी रहती है और लगातार परिवर्तन भी होता रहता है। जीवन अपनी आवश्यकताओं के अनुसार अपने शाश्वत तथा परिवर्तनशील तत्वों में समन्वय करता है। जो संगठन अपने-आपको सृजन की धारा के साथ जोड़ लेते हैं वह फलते-फुलते हैं और जो उसके महत्त्व को हृदयंगम नहीं करते अधोगति को प्राप्त होते हैं।

ऐतिहासिक दृष्टि मानव-ज्ञान का अति महत्त्वपूर्ण स्रोत है। जिस प्रकार वस्तु के गुण हैं उसी प्रकार कर्म के गुण होते हैं। जातियों के कर्म से जो फल एकत्रित होते हैं उनसे ज्ञान एवं दृष्टि के अतिरिक्त प्रेरणा भी प्राप्त होती है। जातियों के उत्थान-पतन के कारण ज्ञान करना मानव-ज्ञान में अभिवृद्धि है। इतिहास को कुरान में ‘अय्यामे-इलाही’ (अल्लाह के दिन) कह गया है, जो आत्मा तथा विश्व के अतिरिक्त मानव-ज्ञान का स्रोत है। जिससे हमें मनुष्य की सफलताओं - असफलताओं के विषय में सूचना प्राप्त होती है।”

आगे चलकर इस नुक्ते का स्पष्टीकरण इन शब्दों में किया है-

“विश्व-इतिहास सर्वाधिक अनुभूत रूप है जिसमें जीवन की वास्तविकता हमारी चेतना में प्रकट होती है। यह प्रकृति और काल का स्पष्ट न्याय तथा ज्ञान है। हमारे लिए यह सम्भव नहीं कि हम जातियों के जीवन का विचार उनके इतिहास से पृथक् होकर न्यायोचित रूप में कर सकें। हम काल्पनिक अस्तित्व को यथार्थ गुणों से गुणवन्त करने में कभी सफल नहीं हो सकते। मनुष्य समझता है कि उसका वास्तविक जीवन केवल वर्तमान क्षण का जीवन है। यह एक भ्रामक दृष्टि है। वास्तव में मनुष्य के प्रत्येक कर्म में भूत, वर्तमान और भविष्य सम्बद्ध रहते हैं। जीवन के प्रत्येक परिवर्तन और कर्म के रूप में उनका मौजूद रहना आवश्यक है। भूत का वर्तमान से अटूट सम्बन्ध है, उसे पृथक् कर दिया जाए तो वर्तमान का अर्थ शेष नहीं रहता। भविष्य स्वतंत्रता और सम्भावनाओं से

अभिहित है, जो प्रत्येक कर्म में मौजूद है; इतिहास से तथ्यों और घटनाओं का आध्यात्मिक तत्त्व स्पष्ट होता है, जिसमें उनके वास्तविक अर्थ निहित हैं, यानी जीवन की वास्तविकता एक प्रकार है जिसमें भूत और भविष्य दोनों संग-संग मौजूद रहते हैं। इस तथ्य की कल्पना इतिहासकार का चिन्तन कर्म की दशा में करता है। यही कारण है कि एक विशेष युग का इतिहास दूसरे युग के लिए निष्प्राण तथा निरर्थक हो जाता है। भावी जीवन अपने गर्म सांस से घटनाओं को गर्मी और हरकत प्रदान करता है। वह इतिहासकार जो अपने चिन्तन और कल्पना के द्वारा "नफस हाय रमीदः-भिटे हुए चित्रों को वापस नहीं ला सकता और उन्हें नवीन अर्थ प्रदान नहीं कर सकता, वह कल्पना की भूल-भूलैयों में भटका-भटका फिरेगा और उसके चिन्तन के फल जीवन की नित् नई परिस्थितियों के विरोधी न हो सकेंगे।"

'रुहे-इक्रबाल' के इस अध्याय के कुछ अंश यूसुफ हुसैन की दार्शनिक लेखन-शैली के उत्तम दृष्टान्त हैं, बल्कि यह कहा जाए कि उनकी मिसाल उर्दू गद्य-लेखन में डा. आबिद हुसैन के अतिरिक्त और कहीं नहीं मिलती, तो अतिशयोक्ति न होगी। उनके इस तरह के दार्शनिक गद्य-लेखन का एक और उदाहरण इस अध्याय में इतिहास की इस्लामी दृष्टि के विश्लेषण में मिलता है-

"इतिहास की इस्लामी दृष्टि में जीवन की उन्नति और एकता स्वीकार की गई है। इसीलिए पैगम्बर मुहम्मद साहब से पूर्व जो नबी हुए हैं उन सभी को स्वीकारने पर बल दिया गया है ताकि यह सिद्ध हो सके कि नवीन सभ्यता किस्मों न किस्सी प्राचीन सभ्यता की तहों पर अपनी तह जमाती और उसकी बुनियादों पर अपनी इमारत खड़ी करती है। इसके जाने बिना विश्व-इतिहास सार्थक नहीं बन सकता। किसी युग में यह दावा करना कि इतिहास सम्पूर्णता की सीमा तक पहुँच गया है, उचित नहीं है। अपनी विशेष दशाओं में इतिहास के किसी युग में यह दावा उचित हो सकता है कि जीवन के उल्लाव बहुत हद तक सुलझा दिए गए हैं, और उसे पहले की अपेक्षा और अच्छे मार्ग पर डाल दिया गया है, लेकिन कोई दावा करने वाला अनन्तता का ठेकेदार नहीं बन सकता। इसलिए इस्लामी इतिहास में 'इजतिहाद'¹ का द्वार खुला रखा गया है। इस प्रकार इतिहास युग की सार्थक क्रिया बन जाता है जिसमें मनुष्य को अपनी सम्भावनाएं प्रकट करने के अवसर मिलते हैं अतीत की आधारशिला पर वह नवीन भवनों का निर्माण करता है, अतीत की उपासना नहीं करता। अतीत की उपासना भी एक प्रकार की मूर्तिपूजा है जो इस्लामी आत्मा के विरुद्ध है।" (पृ. 201-2)

इस प्रकार के अन्य ज्ञानवर्धक प्रसंगों का अध्ययन पृ. 220-21 और 229-32 पर भी किया जा सकता है जहाँ सामूहिक जीवन के दर्शन, व्यक्ति और वर्ग के संदर्भ से इक्रबाल के चिन्तन पर विश्लेषण किया है।

1. ठीक, सद्मार्ग खोजना। फिक्र : (धर्मशास्त्र) इस्लाम के अनुसार कुरान व हदीस और इजतमा पर विचार-विमर्श करके शरई प्रश्नों का धार्मिक नियमों से समाधान करना, अर्थ निकालना।

मेरे विचार में इक़बाल के सामूहिक दर्शन की व्याख्या और उसके 'खुदी के दर्शन' से इसका समन्वय अन्य किसी ग्रन्थ में नहीं मिलता। लेखक ने इन्सान के सामूहिक जीवन का विश्लेषण निम्नांकित तीन भागों में किया है-

1. शासन व्यवस्था
2. आर्थिक व्यवस्था
3. मंजिल का उपाय

उनके मतानुसार आधुनिक राष्ट्र अपनी शक्ति तीन सिद्धान्तों से अर्जित करते हैं

1. धर्म व नीति से पराङ्मुख
2. सार्वभौम
3. राष्ट्रीयता की भावना

इक़बाल इन तीनों के आलोचक हैं और इक़बाल के आलोचक यूसुफ़ हुसैन उनसे इस विषय में पूर्ण रूप से सहमत हैं। वह अपने तर्क इस गम्भीर दृष्टि से प्राप्त करते हैं जो उन्हें एक पेशावर इतिहासकार के रूप में नागरिकता के नियमों में प्राप्त थे। इस्लाम की राष्ट्रीय भावना सामाजिक समझौता की दृष्टि से बिल्कुल पृथक है। वह इक़बाल के इस दृष्टिकोण का समर्थन करते हैं कि -

“इस्लाम एक राजनीतिक व्यवस्था के रूप में एकेश्वरवाद के सिद्धान्त को मनुष्यों के भावनात्मक और मानसिक जीवन में प्राणवान तत्त्व बनाने का व्यावहारिक साधन है।”

इक़बाल का सामाजिक एवं आर्थिक चिन्तन स्वयं अपूर्ण है, इसलिए यूसुफ़ हुसैन भी इन दोनों विषयों पर विवश होकर रह गए हैं, लिखते हैं-

“इस्लाम ने एक विशेष प्रकार के पूंजीवाद और विशेष प्रकार के समाजवाद को उचित ठहराया है। उनका विचार है कि “यदि इस्लामी सिद्धान्त के अनुसार कोई अर्थव्यवस्था स्थापित की जाए तो वह सामूहिक अर्थव्यवस्था होगी।” (पृ. 316)

लेकिन चूंकि संसार की अर्थव्यवस्था इतनी पेचीदा हो गई है कि उसकी समस्याओं पर, इस्लामी इतिहास के प्राचीन युग की सरल व्यवस्था के चौखटे में विचार करना अत्यधिक कठिन हो गया है। अतः इक़बाल यह कहकर मौन हो जाते हैं कि “मैं इस्लाम को एक विशेष प्रकार का साम्यवाद ही समझता हूँ।” (पत्र) और यूसुफ़ हुसैन भी इस पर सन्तोष करते हैं-

“साम्यवाद ने आधुनिक सभ्यता को योजनाओं की जो अवधारणा दी है वह मूल्यवान है।” इस प्रकार सामाजिक चिन्तन के कुछ प्रश्नों पर स्वयं इक़बाल के विचार काव्य की अस्पष्टता का शिकार हो गए हैं-

‘आजादी-निस्वां कि जुमुरद का गुलूबन्द’? अर्थात् नारी-स्वातंत्र्य या पन्ना का (हीरे का) कण्ठहार! असल में इक़बाल नर-नारी की पूर्ण समानता के हिमायती नहीं थे, जैसा कि उन्होंने आरम्भ में ही अपने एक अभिभाषण “मिल्लते बैजा पर इमरानी नजर” (मुसलमानों के इतिहास पर सांस्कृतिक दृष्टि) में कहा था-

“मैं नर-नारी की समानता का बिल्कुल भी पक्षधर नहीं हूँ। खुदा ने इन दोनों को पृथक-पृथक सेवाएं सौंपी हैं।” (पृ. 334)

जहाँ तक इक़बाल की कला एवं धार्मिक भावना वाले भागों का सम्बंध है दोनों विषयों पर यूसुफ़ हुसैन से उत्तम लिखा जा चुका है; लेकिन यहाँ भी हमें इक़बाल की आत्मा को भुलाना नहीं चाहिए।

2. हाफिज़ और इक़बाल

‘रुहे-इक़बाल’ के 1976 तक छः संस्करण प्रकाशित हो चुके थे। प्रथम संस्करण (1942) की अपेक्षा संशोधित और परिवर्धित रूप में उसका आकार लगभग दुगना हो गया था। ऐसा प्रतीत होता है कि ‘शताब्दी संस्करण’ (1976) में यूसुफ़ हुसैन इक़बाल के कला-चिन्तन पर भरपूर लिख चुके हैं। अब उनका ध्यान ग़ालिब की ओर आकृष्ट हो चुका था जो उनकी पीढ़ी का दूसरा लोकप्रिय कवि था, तो भी इक़बाल के चिन्तन के कुछ रूपों, कोणों की ओर जिज्ञासा शेष रह गई थी। अन्ततः मई 1976 में उन्होंने इक़बाल के अध्ययन के एक उपेक्षित पहलू यानी हाफिज़ और इक़बाल के तुलनात्मक अध्ययन पर एक उत्तम पुस्तक प्रकाशित की जिस पर उन्हें मरणोपरान्त ‘साहित्य अकादेमी’ ने 1978 का पुरस्कार प्रदान किया।

इस पुस्तक में यूसुफ़ हुसैन की उस आलोचनात्मक दृष्टि का आभास मिलता है जो उन्हें काव्य एवं कला के रहस्य, भेद में प्राप्त थी। भूमिका के प्रथम शब्द यह हैं-

“विद्यार्थी से ही हाफिज़, ग़ालिब और इक़बाल मेरे प्रिय कवि रहे हैं। ग़ालिब और इक़बाल को मैंने जिस ढंग से समझा उसका वर्णन ‘ग़ालिब और आहंगे-ग़ालिब’ तथा ‘रुहे-इक़बाल’ में कर चुका हूँ। काफी समय से विचार था कि हाफिज़ पर कुछ लिखूँ। विगत कुछ वर्षों में जब तनिक अवकाश मिला तो मैंने पुनः हाफिज़ का अध्ययन आरम्भ किया। मैंने महसूस किया कि बहुत-से विषयों में हाफिज़ और इक़बाल में समानता है। यदि आरम्भ में इक़बाल ने हाफिज़ की आलोचना की थी तो बाद में उसने महसूस किया कि अपने उद्देश्य को प्रभावशाली बनाने के लिए हाफिज़ की वर्णन-शैली अपनाना आवश्यक है। इसलिए उसने हाफिज़ के शिल्प-विधान का जानबूझकर अनुकरण किया और जैसा कि उसने कहा है, कभी-कभी उसे महसूस हुआ कि मानो हाफिज़ की आत्मा उसमें उतर आई है।”

जब से इक़बाल ने ‘असारे खुदी’ के प्रथम संस्करण (1915) में हाफिज़ के काव्य के हानिप्रद प्रभावों का वर्णन करते हुए लिखा था-

होशियार अज्र हाफिजे सहबा गुसार,
जामश अज्र जहरे-अजल सरमायादार।

ओं फकीहे मिल्लते मय ख्वारगाँ,
 ओँ हमामे उम्ते बेचारगाँ ।
 बेनयाज अज महफिले हाफिज गुजर,
 अल-हजर अज गोसफन्दौ अलहजर ।

अर्थात् हाफिज जो मदिरा-पान करते थे उसके जादू से होशियार रहो कि उस मदिरा-पान में मदिरा की जगह खिष भरा है इसलिए कि अपने पाठकों को-अपने प्रति साहित्यिक श्रद्धा रखने वालों को बेचारगी सिखाते हैं-अधीनता पैदा करते हैं और उन्हें जीने की चेष्टाओं, संघर्षों से दूर ले जाते हैं। वह ऐसे लोगों के इमाम हैं, नेता हैं जो स्वयं कुछ नहीं करना चाहते। हाफिज की इस दुनिया से विमुख होकर गुजर जाओ, उनकी यह महफिल शरीक होने योग्य नहीं है।

इसी पर बस न करते हुए उन्होंने हाफिज पर, सचमुच निम्न कवि, उर्फों को इसलिए प्राथमिकता दी कि वह 'हंगाम-ए-खैज' था-

हाफिजे-जादू बर्यौ शीराजी अस्त,
 उर्फों-ए आतिश बर्यौ शीराजी अस्त ।
 ई सुए मुल्के खुदी मरकब जिहानद,
 ओँ किनारे आव रुकना बाद मानद ।
 ई क़तीले हिम्मेते मर्दान-ए,
 ओँ ज रम्जे जिदंगी बेगान-ए ।
 बादाजन बा उर्फों-ए हंगामा खैज,
 जिन्द-ए अज सोहबते हाफिज गुरेज ।

अर्थात् शीराज कब रहने वाले हाफिज की वाणी में जादू है और शीराज के रहने वाले उर्फों की वाणी आग उगलती है। उसने अपनी मंजिल की तरफ अपनी सवारी को दौड़ाया और रुकनाबाद नदी के तट पर ले गया। पर उर्फों उत्साह-स्फूर्ति अपने और दूसरों में उत्पन्न करना चाहता है, और वह जीवन-संघर्ष से तटस्थ बेनियाज होकर गुजरता है। यदि नु जीवित है तो हाफिज की संगति से दूर भाग, उर्फों के साथ बैठकर शराब पी, उसकी संगति अपना, खुदी की ओर अपने घोड़े को दौड़ा। जो जीवन में कुछ करना चाहता है वह संघर्ष करता है, हंगामा करता है, हलचल मचाता है।

इक़बाल के इन अंश आर पर बहुत ले-दे हुई। हमन निजामी (उनके मित्र) खम ठोककर मैदान में उतर आए। मौलाना असलम जयराजपुरी ने भी इन अंश आर को आपत्तिजनक समझा और उन्हें विशेष प्रेम करने वाले अकबर इनाहावादी ने भी 'अस्सारे-खुदी' की उपेक्षा करते हुए उसे अध्ययन-योग्य नहीं समझा और हमन निजामी को लिखा-

116084

18/11/04.

“इक़बाल से अधिक न लड़िए, उनके लिए उन्नति
तथा सुधार की कामना कीजिए।”

और इसके पश्चात् नीचे के अंश आर अपनी विशेष शैली में लिखे-

हज़रते इक़बाल और ख्वाजा हसन,
पहलवानी इनमें, उनमें बाँकपन।
जब नहीं है जोर शाही के लिए,
आओ गुथ जाएं खुदा ही के लिए।
वर्जिशों में कुछ तकल्लुफ ही सही,
हाथापाई को तसव्वुफ ही सही।

‘अस्त्रारे-खुदी’ के दूसरे संस्करण (1918) में किसी से शत्रुता न रखने के तरीके (सबसे प्रेम करना) पर अमल न करने वाले हाफिज़-विषयक अंश आर त्याग दिए, लेकिन अपने पत्रों में अपने काव्य सिद्धान्त पर बल देते हैं-

“हाफिज़ पर जो अंश आर मैंने लिखे थे उनका उद्देश्य केवल एक काव्य-सिद्धान्त की व्याख्या तथा विश्लेषण था, ख्वाजा के निजी व्यक्तित्व अथवा उनकी आस्थाओं से सरोकार न था। लेकिन साधारण लोग इस सूक्ष्म अन्तर को न समझ सके और फल यह हुआ कि इस पर बहुत ले-दे हुई। यदि काव्य-सिद्धान्त यह है कि सौंदर्य, सौंदर्य है, चाहे उसका फल लाभप्रद हो या हानिप्रद, तो हाफिज़ विश्व के श्रेष्ठ कवियों में हैं। खैर, मैंने वह अंश आर छोड़ दिए हैं... उर्फ़ी के इशारे से केवल इसके कुछ अंश आर की ओर संकेत अभीष्ट था... लेकिन इस तुलना से (हाफिज़ और उर्फ़ी की) मैं सन्तुष्ट न था।

“सूफीमत से यदि निष्काम कर्म अभिप्रेत है (और यही अर्थ आरम्भिक युग में इसका लिया जाता था) तो किसी मुसलमान को उस पर आपत्ति नहीं हो सकती। हाँ, जब सूफीमत दर्शन बनने का प्रयास करता है और ईरानी प्रभाव के कारण सृष्टि के तथ्यों एवं परम आत्मा का सूक्ष्म विवेचन कर ब्रह्मज्ञान की दृष्टि प्रस्तुत करता है तो मेरी आत्मा उसके विरुद्ध करती है।”

यूसुफ हुसैन ने इस सम्पूर्ण विवाद का विशद अध्ययन और उसका समाधान इस संतुलित दृष्टि में खोजा-

“हाफिज़ के विषय में इक़बाल की आलोचना के मूल में जो प्रेरणा काम कर रही थी उसे समझना आवश्यक है। वास्तव में इक़बाल को भय था कि कहीं ऐसा न हो कि हाफिज़ की लोकप्रिय वर्णन-शैली के सामने उसका उपयोगितावादी और उद्देश्यमूलक काव्य नीरस, स्वादहीन समझा जाए इसलिए उसने एक ओर तो आलंकारिक काव्य को अनावश्यक समझा और दूसरी ओर पूर्ण प्रयास किया कि उसके अंश आर में शक्ति के साथ मोहकता भी हो। इसके लिए उसने बिना संकोच हाफिज़ की भाषा-शैली का अनुकरण किया-विशेषकर अपनी गज़लों में। इक़बाल को यद्यपि अहसास था कि हाफिज़ की आत्मा उसके शरीर में उतरी हुई है। लेकिन समय की मांग थी कि वह अपनी सकल योग्यताओं को समष्टिगत उद्देश्य के विकास में व्यय कर दे।” (पृ. 19)

यूसुफ़ हुसैन के विचार में इक़बाल अपने काव्य के द्वारा खानकाही तसव्वुफ़ जिसमें बाहरी जगत् से सम्बन्ध तोड़कर एकान्त में रहकर ब्रह्मज्ञान की प्राप्ति के बजाय, वाह्य संसार से सम्बन्ध जोड़कर ब्रह्मज्ञान की प्राप्ति का अहसास करना चाहता था। सूर्णित के विचारों को उसने 'अजमी लय' (ईरानी लय) कहा है जो मदहोश करने वाली है-

तासीरे-गुलामी से खुदी जिसकी हुई नर्म,¹
अच्छी नहीं उस क्रौम के हक में अजमी लय ।

'असरारे खुदी' के प्रथम संस्करण के छपने के बाद यह धारणा हो गई कि हाफिज और इक़बाल एक दूसरे के प्रतिद्वन्द्वी हैं। यूसुफ़ हुसैन इसे स्वीकार नहीं करते और यह हाफिज और इक़बाल जैसे प्रसिद्ध ग्रन्थ की रचना का कारण बनी। लिखते हैं-

“यह दृष्टिकोण शरीयत-आधारित है, साहित्यिक और कलात्मक नहीं.... इसकी भी सम्भावना है की दो कलाकारों के कुछ कार्यों में मतभेद होते हुए भी उनके कुछ अन्य विचारों में समन्वय एवं एकता के गुण विद्यमान हों, और दोनों एक-दूसरे से इतने अधिक दूर न हों जितना कि आमतौर पर समझा जाता है।” (पृ. 26)

इसके पश्चात् यूसुफ़ हुसैन दोनों कलाकारों के समान मूल्यों का वर्णन करते हुए लिखते हैं-

“हाफिज और इक़बाल के यहाँ प्रेम कलात्मक प्रेरणा है। हाफिज का प्रेम काल्पनिक एवं वास्तविक है और इक़बाल का सोद्देश्य-----इक़बाल का प्रेम गत्यात्मक शक्ति (या प्रेरणा) से क्रान्ति उत्पन्न करना चाहता है। हाफिज के समक्ष कोई समाष्टिगत उद्देश्य न था। वह प्रेम के द्वारा हर्षोल्लास अभिव्यक्त करता है, जो काफी निजी है।”

मेरे विचार में यूसुफ़ हुसैन इस प्रकार हाफिज और इक़बाल के मध्य प्रेम का सेतु बांधकर आलोचनात्मक दृष्टि से कोई सार्थक इजाफा नहीं कर सके हैं। इक़बाल के यहाँ इश्क (प्रेम) उनके सुनियोजित 'फ़लसफ़-ए खुदी' (आत्म-दर्शन या स्व-दर्शन) का एक अंग है और प्रारम्भिक युग की कविताओं में और अन्तिम युग की कुछ गजलों के अतिरिक्त सामाजिक उद्देश्य के अधीन है। इसके विपरीत हाफिज का प्रेम, वली औरंगाबादी के मतानुसार-

शगल बेहतर है इश्क बाजी का,²
क्या हकीकी ओ क्या मजाजी का ।

की अवस्था से आगे नहीं जा सकता है ।

1. जिस जाति या राष्ट्र की गुलामी के कारण खुदी (अहं) क्षीण हो गई है, उसे ईरानी लय (संगीत, तसव्वुफ़) सुनाना अच्छा नहीं, वह और बेसुध हो जायेगी ।
2. इश्क करने का शगल अच्छा है, चाहे वह इश्क हकीकी हो या इश्क मजाजी (पारलौकिक हो या लौकिक) ।

इक़बाल और हाफिज़ के तुलनात्मक अध्ययन का दार्शनिक क्षेत्र हाफिज़ की वर्णन-शैली है, जिसका इक़बाल ने अपनी फारसी कविता में अधिक अनुकरण किया है। यूसुफ हुसैन का यह विवेचन अति उचित है-

“मैं समझता हूँ हिन्दुस्तान में फारसी भाषा में कविता रचने वालों में इक़बाल को तरजीह प्राप्त है। उसने भारतीय शैली से हटकर हाफिज़ की वर्णन-शैली को अपनाने का प्रयत्न किया... अपनी कविता के वर्ण-विषय की सीमा तक इक़बाल मौलाना रुम और दूसरे चिन्तकों की ओर आकृष्ट हुए लेकिन उसने अपने विचारों को हाफिज़ की वर्णन-शैली में प्रस्तुत किया, ताकि वह अपने संदेश के प्रभाव को बढ़ा सके। इसलिए ‘प्यामे-मशरिक’ और ‘जबूरे-अजम’ में साफ नज़र आता है कि उनमें भाव तो उनके अपने नहीं, लेकिन उद्देश्य में जो मस्ती और गतिशीलता है वह हाफिज़ की देन है---मेरा विचार है कि भारत के किसी फारसी कवि के यहाँ हाफिज़ का कला-शिल्प इतना स्पष्ट नहीं जितना कि इक़बाल के काव्य में दिखाई देता है। वह प्रथम हिन्दुस्तानी कवि हैं जो भारतीय प्रचलित शैली को त्याग कर हाफिज़ शीराजी की ओर आकृष्ट हुए।”

अतः इस ग्रन्थ के पाँचवें अध्याय - ‘मुहासिने-कलाम’ (काव्य की विशेषताएँ) में यूसुफ हुसैन ने दोनों आत्मज्ञानी कवियों के काव्य की कलागत समानताओं का विशद वर्णन किया है। इससे पूर्व चौथे अध्याय में दोनों के ज्ञान व प्रतिष्ठा तथा उत्प्रेरक भावों का परीक्षण करते हुए लिखते हैं-

“वाह्य रूप में मालूम पड़ता है कि हाफिज़ के यहाँ सुख-चैन, हर्षोल्लास के अतिरिक्त कुछ नहीं, लेकिन यह विचार सतही है। उसके भाव व कल्पना की तह में उतरिए तो शान्ति के नीचे हलचल तथा गतिमान लहरें उमड़ती दिखाई पड़ती हैं। (पृ. 267)

बया ता गुल बर अफशा नेम व मै दर सागर अन्दाजेम,
फल्क रा सक्कफ बिशिगाफेम व तरहे नौ दर अन्दाजेम।
अगर राम लश्कर अंगेज्द कि खुने आशिकौ रेज्द,
मन व साक्री बहम साजेम व बुनियादश बर अन्दाजेम।

गदाए मैकदः अम। लेक वक्रते मस्ती जो प्ररण
कि नाज बर फल्क व हुक्म-दर सितारा कुनम।

आक्रियत मंजिले मा वादिए खामोश नेस्त,
हालिया गलगला दर गुम्बदे अफलाक अन्दाज।

अर्थात् आ ताकि हम फूल बखेरें और शराब सागर (प्याला) में भरें। आकाश की छत को हम तोड़ डालें और एक नवीन रूप में डालें। पीड़ा अपना दल लेकर आए कि अपने प्रेमियों का रक्त बहा दें। मैं और मधुबाला आपस में लय-ताल देंगे और उसको विनष्ट कर देंगे।

में मधुशाला का फकीर हैं लेकिन देखो कि जब गुड़ पर मस्नी छा जाती है तो मैं आकाश पर नाज करता हूँ और सितारों पर कलम चलाता हूँ।

+ + +

अन्ततः हमारी मंजिल शून्य की ओर चले जाना है और अब जो छन्द हमारे पास है उनसे क्यों न हम आकाश में तहलका मचा दें।

यह सब इक़बाल के प्रिय अश'आर हैं जिन्हें उन्होंने अपने काव्य में स्थान-स्थान पर उद्धृत किया है।

'हाफिज व इक़बाल' के द्वारा न केवल यूसुफ़ हुसैन की इक़बाल के विषय में सूक्ष्म दृष्टि का प्रमाण मिलता है बल्कि इस बात का अन्दाजा भी होता है कि हाफिज के सम्बंध में इस सूक्ष्मता के साथ उनसे पूर्व न उर्दू में लिखा गया, और प्रोफेसर नजीर अहमद के मतानुसार, न फारसी में। इस ग्रन्थ की भूमिका में वह लिखते हैं-

"डॉ. यूसुफ़ हुसैन का ईरान वालों पर इस दृष्टि से अहसान है कि उन्होंने उनके राष्ट्रकवि की महानता को इस चम्क-दमक के साथ स्वीकार किया जिसका वह अधिकारी था। इस दृष्टि से हाफिज और इक़बाल का फारसी में अनुवाद किया जाना अतिआवश्यक है, ताकि ईरानियों को इस पुरतक से समुचित रूप में लाभान्वित होने का अवसर मिले। इस प्रकार एक ओर, उन्हें हाफिज का काफी परिचय प्राप्त हो सकेगा और दूसरी ओर हिन्दुस्तान के सर्वश्रेष्ठ दार्शनिक कवि इक़बाल को समझने का अवसर मिलेगा। इससे एक बड़ा लाभ यह भी होगा कि यह पुस्तक ईरान में आलोचनात्मक प्रवृत्ति उजागर करने में सहायक सिद्ध होगी।"

इस पुस्तक में भी 'स्हे-इक़बाल' की भाँति यूसुफ़ हुसैन की शैली विषयपरक आलोचना की है, यानी स्वयं दोनों कवियों के अश'आर की व्याख्या करके उनके वर्ण्य विषय पर विचार-विमर्श किया है। भाषा के सृजनात्मक प्रयोग में इन महानुभवों ने जो सफलताएं अर्जित की हैं उन्हें उजागर करने का प्रयास किया है। इधर-उधर अपनी ऐतिहासिक दृष्टि से उन्होंने हाफिज के जीव के विषय में अनुमान भी लगाए हैं जैसे 'लूलियाने-शीराज' यानी शीराज की सुंदरियों में से एक के साथ उनका हार्दिक लगाव और अन्त में उसके साथ वैवाहिक सूत्र में बँधना। गालिब ने भी गजल की शैली में 'लूलियाने-देहली' यानी दिल्ली की सुंदरियों में से एक का शोकालाप 'हाय-हाय!' की तुकबन्दी में रचा है। हाफिज की कम-से-कम एक गजल और कुछ फुटकर अश'आर में इस 'सुन्दरी' की ओर स्पष्ट संकेत मिलता है। इस प्रकार विषयगत आलोचना के साथ यूसुफ़ हुसैन, गालिब हों या हाफिज उनके निजी जीवन की खिड़कियों से कभी-कभी झांक लेते हैं। वह उस युग की भी उपेक्षा नहीं करते जिसमें उनके कवि ने गहरी सांसे ली हैं, लेकिन युग पर कवि को तरजीह देते हैं। वह हाफिज और गालिब जैसे कवियों के वैयक्तिक जीवन की वकालत नहीं करते, उनके कला-सौष्टव के आलोचक हैं! तात्पर्य यह कि आलोचना में उनकी कार्यप्रणाली, विषयगत, आत्मकथात्मक तथा ऐतिहासिक है। व्यक्ति का वुजूद और उसका कला-सौंदर्य प्रत्येक दशा में इन तीनों पर छाया रहता है।

गालिबयात

(गालिब विषयक साहित्य)

मैं इस से पूर्व लिख चुका हूँ कि जहाँ तक उर्दू काव्य का सम्बन्ध है, यूसुफ़ हुसैन का संबंध उस पीढ़ी से था जो गालिब और इक़बाल की गोद में पली थी । इन दोनों कवियों में उनकी रुचि विद्यार्थी-काल से थी । गालिब से उनकी रुमानी कल्पना की परितृप्ति होती थी और इक़बाल से उनकी इस्लामी भावना को परितोष मिलता था ।

गालिब के काव्य पर उन्होंने विस्तृत रूप से विचार करना 'उर्दू राज़ल' (1942) से आरम्भ कर दिया था । उनकी गालिब विशेषज्ञता के लिए उर्दू राज़ल के ये उद्धरण यथेष्ट हैं -

"गज़ल में वाह्यानुभव भी आन्तरिक रंग धारण कर लेता है ।" (43)
इसके पश्चात् उस काव्य की व्याख्या के बचाले से उन्होने गालिब के ये अश'आर नक़ल किए हैं -

ख़्यालै जलवा-ए गुल से खराब है मैकश¹
शराब खाने की दीवारो-दर में खाक नहीं

दिल से उठा लुत्फे-जलवा हाए म'आनी,
गौर गुल आईने-ए बहार नहीं है

ग़मे फिराक़ में तकलीफे-सैर बाग़ न दो,
मुझे दिमाग़ नहीं खन्दा² हाए बेजा का

जलवा-ए गुल देख रोए यार याद आया अस्सद,
जोशिशे-फसले-बहारी इशितयाक़ अगेज़ है

मुझे अब देखकर अत्रे शफ़क़ आलूद याद आया,
कि फुर्क़त में तेरी आतिश³ बरसती गुलिस्तां पर

1. शराब पीने वाले, 2. मुस्कान, 3. आग

आगोशे गुल कुशादा बराए विदा है,
ए अन्दलीब ¹! चल कि चले दिन बहार के

करता है बस कि बाग् में तू बेहिजाबियां ²,
आने लगी है निकहते-गुल ³ से हया मुझे

उर्दू गजल की भूमिका से ही उन्होंने प्रथम बार 'नुस्ख-ए हमीदिया' की दो गजलों से, जिनकी बाद के आलोचकों में बहुत चर्चा रही, विस्तृत उद्धरण दिए हैं -

"कवि जब जीवन को समझने के लिए अपने प्रिय या अप्रिय को केन्द्र में रखता है तो गा उठता है -

अफ ⁴ सुर्दगी ने है फर्याद वेदिलाँ तुझ से,
चरागो-सुख व गुले-मौरमे-खजा तुझ से ।
घामन-घामन गुले-आईना दर किनारे-ममम,
उमीद महते तमाशा-ए गुलिस्ताँ तुझ से ॥
असद: व मौरमे-गुल दर तालिरगी ⁵ कुजे-क़ासम ⁶,
खिराम ⁷ तुझ से, सबा तुझ से, गुलिस्ताँ तुझ से

"और जब अपने असितत्व के द्वारा सृष्टि की रंग-लीला देखना चाहे तो कहता है -

दर्से उनवाने तमाशा ब तगाफुल खुशतर
है निगहे-रिशत-ए शीराज-ए मिजगाँ ⁸ मुझ से ।
असरे-आबला से जाद: ⁹ ए सहरा-ए ¹⁰ जुनुं,
सूरते रिशत-ए गौहर है चरागा मुझ से ।
निगहे-गर्म से इक आग टपकती है 'असद',
है चरागाँ खस-व-खाशाके गुलिस्ताँ मुझ से

"गालिब के यहाँ प्राकृतिक सुषमा के अवलोकन के साथ एक और नवीन विचार मिलता है जो इक़बाल से पूर्व शायद गालिब ने ही प्रस्तुत किया है । गालिब ने भी प्रकृति का अवलोकन अन्तर्शा व अन्तर्प्रेरणा के द्वारा किया । उसने केवल अवलोकन ही नहीं किया, बल्कि प्रकृति के वाह्य रूप के अध्ययन का उद्देश्य केवल उसकी उपासना को नहीं समझा,

1. बुलबुल, 2. बिना पर्दा, 3. पुष्प-गंध, 4. उदासी, 5. जादू, 6. कैद (नीड) का एकान्त तन्हाई,
7. मस्तानी चाल, 8. पलक, 9. मार्ग, 10. जंगल

बल्कि उस पर अधिकार पाने तथा उसे बदलने को भी समझा ताकि मनुष्य की आकांक्षाओं की पूर्ति का साधन बने । ” (पृ. 64)

तमाशाएँ गुलशन, तमन्नाएँ चीदन ¹
 बहार आफरीना ² । गुनहगार हैं हम ।
 न जौक्रे गरेबों ³, न परवाएँ दामों
 निगाह आशना-एँ गुल-व-खार हैं हम

“तर्क बुद्धि की भाषा है, सृजनावस्था की भाषा प्रतीकात्मक व संकेतात्मक है गालिब की साहित्य के विषय में कितनी गहन तथा व्यापक दृष्टि थी।”

फिक्र मेरी गौहर अन्दोज, इशाराते कसीर ⁴
 किल्क ⁵ मेरी रक़म आमोज ⁶, इबाराते कलील ।
 मेरे इबहाम पे होती है तसद्दुक ⁷ तौजीह ⁸,
 मेरे अजमाल ⁹ से करती है तराविश ¹⁰ तफसील

1. मदखाने (मधुशाला, संसार) के दर-व-दीवार में कुछ भी नहीं है, शराबी को उसकी चिन्ता नहीं । वह तो काल्पनिक लोक में विचरण कर आत्मविभोर हो रहा है ।
2. आनन्दमय जगत् का अस्तित्व (वुजूद) तभी तक है जब तक ईश्वर का बोध रहता है । बिना गुल के आईना के बहार की क्या शोभा ?
3. मैं चिर वियोग से पीड़ित हूँ, मुझे बाग की सैर (मिलन) के लिए निमंत्रित न करो । मुझे व्यर्थ का मजाक़ पसंद नहीं ।
4. फूल को विकसित देखकर गालिब को महबूब का हुस्न याद आ गया । वसंत ऋतु में प्रेम का आवेश (जोश) उत्सुकता को जागृत करता है ।
5. रंग-रंजित बादलों को देखकर मुझे एक बात याद आई । तेरे विरह के फलस्वरूप ही बाग पर आग बरसती है ।
6. जैसे विदाई के समय हम बाहें फैलाकर मिलते हैं, वैसे ही फूल खिलकर बहार की विदाई का संकेत दे रहे हैं । ए बुलबुल! चल, बहार के दिन गुजर गये ।

1. श्रेष्ठ, चुनी हुई, 2. शाबाश, सराहनीय, 3. कुरते कमीज का गला, 4. अधिक, 5. लेखनी, 6. लिखने वाली, 7. कुर्बान होना, 8. व्याख्या, विश्लेषण, 9. सौंदर्य, 10. बहना, टपकना

7. परम सन्ता ने अपना पर्दा (हिजाब) हटा दिया है, अपने को अभिव्यक्त किया है। फूल की महक से मुझे हया आती है - मन द्रवित हो जाता है।

8. उदासीनता में डूबकर ए निर्दयी सब तुझी से फरियाद कर रहे हैं, आशा दीप, गुल, फतहगढ़ की सुन्दरता तुझ से ही है।

प्रत्येक बाग में फूल का आईना हवस से भरा है। इस बाग की शोभा देखने के लिए तुझ से ही आशा की जा सकती है।

गालिब कहते हैं मोहमाया की जादूगरी, जगत् की रंगीनी कुछ नहीं, सब कुछ तू ही तू है। यह मंद चाल, प्रातः समीर (हवा), बाग ये सब तेरी ही जादूगरी है।

9. इस परिवर्तनशील जगत् का उचित ज्ञान तब प्राप्त होता है जब स्मृति की स्थिति हो। आत्मा यहाँ आकर अपने मूल स्थान को विस्मृत कर देती है, वह पलकों से परमसत्ता से सम्बंध जोड़ सकती है। संसार उस परमसत्ता का ही संकेत है।

तेरे जुनूँ, प्रेम के जंगल में घूमने से मेरे पैरों में जो छालें पड़ गये हैं, वे मोती, दीपक की भाँति चमकते हैं। इन छालों से ही तेरे साथ रिश्ता जुड़ता है।

गालिब कहते हैं मेरी गर्म नजर से - उत्सुकता, इच्छा से आग बरसती है और उसी से बाग में आग लग गई है - चरागाँ हो रहा है - कण-कण उसी की ज्योती से रोशन है।

10. मैं फूलों को देखता हूँ और उन्हें चुनने की तमन्ना करता हूँ। ए बहारों को पैदा करने वाले! इसमें मेरा क्या दोष है? न हमें अपने गरीबा की परवाह है, न दामन का कोई ख्याल है, हमने फूलों-कांटों से दोस्ती की है। उनकी नजर को पहचाना है।

11. मेरा चिन्तन गहरा है, संकेत, प्रतीक भी अधिक हैं। मेरी लेखनी लिखने योग्य है, लेकिन विषय कम हैं। मेरे अस्पष्ट विचारों पर विश्लेषण निष्ठावर होता है और यह अभिव्यक्ति मेरे सौंदर्य के कारण है।

1. गालिब और आहंगे-गालिब

यूसुफ हुसैन की गालिब-विशेषज्ञता का आरम्भ, जिसकी पराकाष्ठा 'गालिब और आहंगे-गालिब' (1968) नाम ग्रन्थ में मिलती है, 'उर्दू गजल' की भूमिका से हो गया था। इससे यह भी ज्ञात होता है कि उन्होंने 'नुस्खए हमीदिया' का भी पूर्ण अध्ययन किया था,

और उसके 'तर्ज बेदिल' के अर्श आर को भली-भाँति समझा था, इसलिए कि उसमें लिखे कुछ अर्श आर का सौंदर्य वर्णन करते हुए उन्होंने बिना संकोच प्रयोग किया है।

'गालिब और आहंगे-गालिब' उन्होंने 'गालिब शताब्दी' के उपहार-स्वरूप प्रस्तुत किया। ग्रन्थ का प्रारम्भ भूमिका के इन शब्दों से होता है।

गालिब पर अब तक बहुत कुछ लिखा जा चुका है, इसके बावजूद यह महसूस होता है कि उनके व्यक्तित्व और काव्य के विषय में सम्पूर्ण बात अभी तक किसी ने नहीं की। हमारे कुछ आलोचकों ने गालिब के काव्य को समझने के लिए सामाजिक परिवेश के विश्लेषण पर आवश्यकता से अधिक बल दिया है मानो गालिब को समझने के लिए वही असली चीज हो। यह और स्वयं उनका काव्य गौण अर्थ रखता हो। यह आलोचक कविता के केवल उस स्वरूप को स्वीकार करते हैं जिस सोमा तक वह वाह्य सामाजिक परिस्थितियों का प्रतिनिधित्व करे, लेकिन वे यह बात भूल जाते हैं कि वाह्य यथार्थ जब कविता का अंग बनता है तो उसका वाह्यरूप बहुत कुछ परिवर्तित हो जाता है। कवि की शैली तथा उसका शब्द-चयन उसकी आन्तरिक अवस्था का प्रतिनिधित्व करते हैं। यही कारण है कि एक ही युग तथा एक ही वातावरण के दो कवियों की यह आन्तरिक अवस्था इतनी पृथक होती है कि उन्हें एक श्रेणी में नहीं रखा जा सकता। गालिब और जौक इसके अच्छे उदाहरण हैं।"

उपर्युक्त उद्धरण न केवल गालिब के विषय में यूसुफ़ हुसैन की साहित्यिक प्रवृत्ति को प्रकट करता है बल्कि इस बात का भी पता देता है कि सैद्धान्तिक दृष्टि से वह साहित्यिक आलोचना के किस स्तर से बात कह रहे हैं। यह चौथे व पाँचवें दशक की उर्दू आलोचना के विरुद्ध प्रतिक्रिया प्रस्तुत करता है जिससे कुछ प्रगतिशील आलोचकों ने गालिब और इक़बाल जैसे काव्य-महारथियों को परखना आरम्भ किया था और जब वह उनकी सामाजिक आलोचना की सुहृद् पकड़ में नहीं आते थे तो उनके काव्य को प्रगतिशील और अप्रगतिशील -दो भागों में विभक्त करने का प्रयास किया था। यूसुफ़ हुसैन की आलोचना का रुख विषयपरक है; यानी स्वयं 'रचना' के भावार्थ की ओर, "प्रत्येक श्रेष्ठ कवि या कलाकार अद्वितीय होता है उसकी यह अद्वितीय रुचि उसे चिन्तन एवं अनुभूति के सचेतन तथा अचेतन स्रोतों से सजीवता प्राप्त करता है।" (पृ. 11, भूमिका)

गालिब पर यूसुफ़ हुसैन का यह प्रामाणिक ग्रन्थ पाँच अध्यायों में विभक्त है। प्रथम अध्याय में गालिब के युग, राजनीतिक एवं सामाजिक परिस्थितियों का विवेचन किया गया है। इस अध्याय के लिखने में उन्होंने अपनी पूर्ण इतिहासज्ञता का भरपूर लाभ उठाया है, जो प्रायः साहित्य-आलोचकों के यहाँ क्षीण होती है। गालिब के जीवन की परिस्थितियों का वर्णन करते हुए उन्होंने विशेष रूप में इस बात की ओर इशारा किया है कि गालिब ने अपने पत्रों में अपनी ननिहाल वालों की ओर से जो मौन साधा है वह सोचा-समझा है, अतः अनुसन्धान-योग्य है। इस प्रकार गालिब की वंश-परम्परा के विषय में उन्होंने नया शोशा छोड़ा है। लिखा है कि गालिब के पूर्वज क्राफी समय तक बदखशाँ में निवास करते रहे और बदखशाँ की आबादी वंश (नसल) की दृष्टि से मिश्रित है। यहाँ प्राचीन काल से अफगानिस्तान, उजबक तथा ताजीक लोग बसे हैं, जिनमें पारस्परिक विवाह प्रचलित था।

अतएव गालिब के वंश में अफगानी रक्त का सम्मिश्रण विश्वसनीय है। क्राजी अब्दुल वदूद ने भी उनके मृत का समर्थन किया है।

गालिब की मानसिक संरचना के विषय में उनका अनुमान ठीक है कि वह अत्यधिक नवीनता-प्रिय थे और उनकी सबसे बड़ी विशेषता 'काल्पनिक चिन्तन' की अथाह सामर्थ्य थी। जब इसमें 'गमे-इज्जत' और 'गमे-रोजगार' शामिल हो जाते हैं तो उनकी कविता दुगुनी कान्तिमय हो जाती है। संयुक्त रूप में यह कल्पना गत्यात्मक है, इसलिए गालिब के यहाँ उपमा-रूपक का वैचित्र्य है और शब्द-योजना में नवीनीकरण है।

गालिब पेशावर दार्शनिक नहीं थे, लेकिन उनकी दृष्टि में गहराई थी, इसलिए जो बात करते थे उसमें एक दार्शनिक भव्यता होती थी। 'बिजनौरी' ने तो उन्हें इसी कारण प्रथम श्रेणी के दार्शनिकों में प्रतिष्ठित किया है। यूसुफ हुसैन केवल उनकी दार्शनिक कविता पर सन्तोष करते हैं। उनके मृत में "गालिब ने अपनी अस्तित्ववादी भावना सांसारिक वैराग्य के (संसार-त्याग) साथ नहीं मिलाया है, वरन् इसके विपरीत यह शिक्षा दी है कि आकांक्षाओं को बढ़ाओ, इनके बिना जीवन में आनन्द नहीं।" (पृ. 324)

गालिब शाश्वत आकांक्षाओं तथा इच्छाओं के कवि हैं -

नफ्स न अजुंमने-आर्जू से बाहर खींच,
अगर शराब नहीं इन्तिजारे सागर खींच¹

यूसुफ हुसैन ने गालिब के काल्पनिक चिन्तन पर बहुत बल दिया है "जिसकी सर्वोत्तम अभिव्यक्ति रूपकों में हुई है। हम उन्हें उर्दू भाषा का सबसे बड़ा रूपककार कह सकते हैं।"

गालिब की कविता की एक और प्रमुख विशेषता, यूसुफ हुसैन के विचार में, 'पिरीड़ी' है। "उनकी सचेत कल्पना एक ही समय में यथार्थ के विभिन्न रूपों तथा उसकी विभिन्न परतों को नहीं देखती है जिनका तार्किक चिन्तन अपेक्षा करता है"। वह शिया भी थे और सुन्नी भी... एकेश्वरवादी थे लेकिन मूर्तियों को काबा से निकाले जाने का उन्हें खेद था... काबा को अपने पीछे और गिरजा को अपने आगे देखने में उन्हें कोई संकोच नहीं। इसमें भी संकोच नहीं कि यदि ब्राह्मण मंदिर में मरे तो उसे काबा में दफन करवाएँ, शर्त यह कि वह अपने धर्म का पक्का हो, शोकालय की शमआ को (दीपक) प्रकाशित करने के लिए बिजली की खोज करते हैं... यह है गालिब जो हर रंग में सामने आते हैं और हर अन्दाज से तलाश करते हैं, जिनकी एक बात से सौ बातें निकलती हैं।" (पृ. 224-25)

'गालिब और आहंगे-गालिब' नामक ग्रन्थ कई प्रकार से गालिब-विषयक साहित्य में मील के पत्थर का महत्त्व रखता है। यह अन्य बात है कि उनका यह ग्रन्थ साहित्य अकादेमी के समीक्षकों का ध्यान अपनी ओर आकृष्ट न कर सका।

1. यदि शराब नहीं मिलती तो उसके इन्तजार में मग्न रह। आर्जुओं की अंजुमन से आत्मा को पृथक मत कर।

2. अन्तर्राष्ट्रीय ग़ालिब सेमिनार (आलेख-संग्रह)

अन्तर्राष्ट्रीय सेमिनार में जो निबन्ध पढ़े गए थे उनके दो भागों में - एक उर्दू, दूसरा अंग्रेज़ी में प्रकाशित किया गया। दोनों का सम्पादन यूसुफ हुसैन ने किया था। उर्दू वाले भाग में उनका एक महत्वपूर्ण निबन्ध 'ग़ालिब के काव्य में गत्यात्मक भावना' भी सम्मिलित है। यह एक प्रकार से उनके भावी महत्वपूर्ण ग्रन्थ 'ग़ालिब व इक़बाल की मुतहरिक जमालयात' का पूर्वाभास है।

काफी समय से ग़ालिब के आलोचकों में एक चुभन रही है कि ग़ालिब जैसे महाकवि को अन्तर्राष्ट्रीय स्तर पर प्रतिष्ठित करने के लिए आवश्यक है कि उनके काव्य में दार्शनिक तत्वों की खोज की जाए। यूसुफ हुसैन भी इक़बाल के दर्शन की सूक्ष्म विवेचना के पश्चात् ऐसे तत्वों की खोज में प्रयत्नशील रहे। इसके लिए उन्होंने 'नुस्ख-हमीदिया' भी खंगाला और विशेष रूप से ग़ालिब के फारसी-काव्य का आघोपान्त गहराई से अध्ययन किया।

ग़ालिब के यहाँ ऐसी कोई चिन्तन-पद्धति नहीं मिलती जो मात्र उन्हीं के लिए प्रमुख हो। इसलिए उनके काव्य सागर का मनन करने के पश्चात् वह उन कुछेक आलोचकों तक पहुँचे जिनका वर्णन उपर्युक्त निबन्ध में प्रथम बार किया गया।

"ग़ालिब ने अपने काव्य में 'शौक', 'तमन्ना' और 'आर्जू' का बार-बार वर्णन किया है।"

"कुछेक गज़ले गति तथा शक्ति के भावों में डूबी हुई हैं जिनसे जीवन के प्रति विश्वास प्रकट होता है।" जैसे -

बया कि क़ायद-ए आसमां बिगरदानेम

क्रज़ा ब गर्दिश-ए रतले गरौं बिगिरदानेम।

अर्थात् ताकि हम आकाश के पुराने सिद्धान्तों को बदल दें और समय-प्रकृति के आदेश को शराब से भरे जाम की गर्दिश से बदल दें।

"ग़ालिब की उपमाओं-रूपकों की ताजगी व शक्ति से भी उनकी गतिशील भावनाएँ स्पष्ट होती हैं।"

"उनके यहाँ गति, आकुलता एवं विवशता अभीष्ट थे।"

इस निबन्ध के यही मूल भाव थे, जिन्हें उन्होंने ग़ालिब की गतिशील भावना कहा है, और जिन पर अक्टूबर 1977 में 'ग़ालिब अकादमी' के अनुरोध पर दो व्याख्यान दिए, जो उनकी मृत्यु के बाद 1979 में 'ग़ालिब और इक़बाल की मुतहरिक जमालयात' के शीर्षक से प्रकाशित हुए।" इस ग्रन्थ में जहाँ तक ग़ालिब का सम्बन्ध है अपने उपर्युक्त निबन्ध से बहुत लाभ उठाया है। मुतहरिक जमालयात (गत्यात्मक सौन्दर्य) एक दिलचस्प प्रयोग है जो उन्होंने सम्भवतः उर्दू में प्रथम बार प्रयुक्त किया है। वह यहाँ तक 'गत्यात्मक भावना' तक पहुँचे हैं। गत्यात्मक भावना युग की माँग भी थी। आधुनिक युग में मृत पुरब की रगों में स्वस्थ रक्त दौड़ने के लिए आवश्यक था कि ग़ालिब व हाफिज़ जैसे 'अस्तित्ववादियों' के यहाँ गत्यात्मक तथा अनुकूल भावों का अन्वेषण किया जाए। अतः तसव्वुफ को गत्यात्मक

व अमत्यात्मक भागों में विभक्त किया गया। भक्ति की भी गत्यात्मक कल्पनाएं की गई हैं। गालिब की मूल दृष्टि अस्तित्वादी है, यह और बात है की अधिक निजी होने से उनके यहाँ कभी-कभी 'अहम्' की आदृष्ट भी मिल जाती है। गालिब और हाफिज को इक़बाल के साथ नहीं बिठाया जा सकता।

३. गालिब और इक़बाल की मुतहरिक जमालयात

1979 में यूसुफ हुसैन ने गालिब के समक्ष अपनी श्रद्धा 'गालिब और इक़बाल की मुतहरिक जमालयात' के रूप में प्रस्तुत की। यह उन दो व्याख्यानों का संकलन है जो उन्होंने 1977 में गालिब अकादेमी, दिल्ली के निमंत्रण पर दिए थे, जो पुस्तकाकार रूप में उनके निधन (21 फरवरी 1979) के बाद प्रकाशित हुए। उसकी भूमिका उनकी अंतिम रचना थी जो 4 फरवरी 1979 को मृत्युरोग में ग्रस्त होने से कुछ घंटे पूर्व लिखी थी।

1979 तक यूसुफ हुसैन गालिब और इक़बाल पर जो कुछ लिखना चाहते थे, लिख चुके थे। इसलिए उन्होंने उसकी भूमिका में खुले दिल से इस बात को स्वीकार किया है कि "उनकी तैयारी में मैंने अधिकांश अपनी ही कृतियों से लाभ उठाया है। इसके अतिरिक्त लिखते समय जो नवीन विचार मन में आए हैं उन्हें लिख दिया।"

गालिब और इक़बाल का यह तुलनात्मक अध्ययन कई दृष्टियों से महत्त्वपूर्ण है। एक तो इस कारण कि यह एक ऐसे व्यक्ति की लेखनी का स्मरण है जिसने एक उग्र उन साहित्यिक दिग्गजों की संगति में व्यतीत की थी जो उन दोनों के काव्य को मंत्र (वजीफा) समझकर जीवन-भर पढ़ता रहा, और उनके काव्य से न केवल आनन्दित हुआ बल्कि वह उनके जीवन पर भी छा गया था। प्रत्येक समय तथा परिस्थिति में इन्हीं दो कवियों के किस्सी शेर से जीवन की समस्याओं का समाधान खोजता था। यद्यपि वह आशुक्रवि नहीं थे, लेकिन इन दोनों कवियों के अर्थ-आग का भावार्थ हर पल मन में विद्यमान रहता।

प्रथम व्याख्यान जो "हैयत व उसलूब की तखली की तवानाई" (रूप-विधान की सृजन-शक्ति) के शीर्षक से दिया गया था, गालिब व इक़बाल के तुलनात्मक अध्ययन पर अवलम्बित है, जिसमें दोनों के गतिशील लक्षणों-विम्बों का विवेचन है। उनका यह विचार सत्य है कि गालिब अस्तित्वादी दर्शन से प्रभावित होने के बावजूद बुनियादी तौर पर हरकत की बरकत से परिचित है। इसीलिए आर्जू व तमन्ना के इन्सान है। उनकी 'तमन्ना' की न सीमा है, न हिसाब; इस अध्याय में यह उच्च साहस कहीं मिलता है-

है कहीं तमन्ना का दूसरा क्रदम या रब,
हमने दशते-इमकां को एक नक्शे पा पाया ॥ 1 ॥

दरअसल यदि कोई विश्लेषण करने बैठे तो उसका (गालिब का) संपूर्ण काव्य गतिशील लक्षणों और प्रतीकों की दास्तान मालूम होता है। "इक़बाल के विपरीत गालिब के समक्ष

1. हम सम्भाव्य के जंगल तक पहुँच गये हैं, मेरी आकांक्षा यहीं तक नहीं रुकती, वह और आगे जाना चाहती है।

सिवाय निजी अनुभवों के कोई समष्टिगत उद्देश्य न था, फिर भी उनका मस्तिष्क सक्रिया तथा कर्मशील था।”

खुशी खुशी को न कह, गम को गम न जान 'असद'
करार दाखिल अजजाए-कायनात¹ नहीं।।2।।

गालिब के काव्य के अध्ययन का यह अनुमान और अधिक सार्थक हो जाता है जब यूसुफ़ हुसैन उनके काव्य-शिल्प तथा प्रयोगों से गति-कर्म को स्पष्ट करते हुए लिखते हैं-

“शब्द 'मौज' के प्रयोग का आधिक्य गालिब की सक्रिय बुद्धि की ओर संकेत करता है- मौजे-गुल, मौजे-शराब, मौजे-सबा, मौजे-सराब, मौजे-शफ़क़, मौजे-ख़ु, मौजे-खिरामे-यार, मौजे-रंग, मौजे-बहार, मौजे-रफ़तार, मौजे-मुहीत बेखुदी, मौजे-निगह, मौजे गिरया, मौजे-गौहर, मौजे-गद्दबि-हया, मौजे-दूदः ए शौल-ए आवाज, मौजे-बोरिया, मौजे-रिमे-आहू, मौजे-रेग, मौजे-ए सब्जा, मौजे-तपिशे-जुनु आदि।” ‘मौज’ शब्द यूसुफ़ हुसैन के विचार में गालिब की कल्पना-शक्ति का प्रमाण प्रस्तुत करता है।

अपनी कृति के शीर्षक का स्पष्टीकरण करते हुए लिखते हैं- “गतिशील सौंदर्य से मेरा अभिप्राय काव्य में ऐसे रूपकों और लाक्षणिक प्रयोगों से है जिनसे गति व प्रयोग की अनुभूति हो और यह अनुभूति सुंदर हो।” (पृ. 72)

कार्यत्री कल्पना साहित्य की आलोचना का एक सुपरिचित मुहावरा है। इक्रबाल ने ‘गत्यात्मक तसव्वुफ़’ और ‘खानक्राही तसव्वुफ़’ में गति तथा कर्म के आधार पर भेद किया है। लेकिन ‘गतिशील सौंदर्य’ सम्बन्धतः प्रथम बार यूसुफ़ हुसैन ने प्रयुक्त किया है और उसका कारण भी स्पष्ट किया है।

गालिब के यहाँ तो गतिशील सौंदर्य के तत्त्व खोजने में यूसुफ़ हुसैन को अत्यधिक विश्लेषण करना पड़ा, लेकिन जहाँ तक इक्रबाल का सम्बन्ध है यह उनके दर्शन में स्वयं विद्यमान है। चूँकि इक्रबाल चिन्तन में उनका दार्शनिक सौंदर्य उनके ‘फलसफा-ए खुदी’ के अधीन है। इक्रबाल के दृष्टिकोण से हम अर्थपूर्ण सौंदर्यमय रचना उस कृति को कह सकते हैं जिससे ‘खुदी’ को बल मिलता हो। चूँकि गालिब के काव्य में समष्टिगत उद्देश्य का अभाव है, इसलिए यह यूसुफ़ हुसैन की गालिब-साहित्य में अभिवृद्धि है कि गालिब के चिन्तन में ऐसे अनुकूल तत्व उनके काव्यांशों में खोजे हैं। उन्होंने चिन्तन की इस गतिशील रीति को अकबर-कालीन सिद्धहस्त कवियों -नज़ीरी, जहूरी, उर्फ़ी और फैज़ी - से जा मिलाया है। “गालिब के समक्ष सिवाय अपने निजी अनुभवों के कोई समष्टिगत उद्देश्य नहीं था। इसलिए उनका मन गतिशील तथा क्रियाशील था।” इसलिए कि उसके पीछे कर्मवाद की एक सुदीर्घ परम्परा थी।

गालिब और इक्रबाल के चिन्तन व भावों का यह तुलनात्मक अध्ययन इस दृष्टि से भी महत्त्वपूर्ण है कि इक्रबाल आरम्भ से ही गालिब से प्रभावित थे। ‘बागेदश’ में संकलित ‘मिर्जा गालिब’ शीर्षक कविता से तो सभी परिचित हैं, लेकिन उन्होंने 1911 में stray

1. न खुशी खुशी है, और न गम गम है, कोई हमेशा रहने वाला नहीं। संसार में किसी भी वस्तु को स्थायित्व, अमरता प्राप्त नहीं।

Thoughts में गालिब के विषय में जो लिखा है उस ओर दृष्टि कम जाती है, जिस पर यूसुफ हुसैन ने उचित रूप में बल दिया है:-

“मेरे विचार में इस्लामी साहित्य में हिन्दुस्तानी मुसलमानों का यदि कुछ आदरणीय योगदान है तो मिर्जा गालिब के कारण है। वह उन कवियों में से थे जिनका चिन्तन व कल्पना उन्हें धर्म एवं राष्ट्रीयता की सीमाओं से ऊपर कर देता है। उनकी महानता को स्वीकार करना अभी शेष है।”

गालिब के यहाँ गतिशील सौंदर्य जो अणुखण्डों में प्राप्त है, इक़बाल की विचार-पद्धति में उसका एक अदृष्ट स्थान है, क्योंकि सत्यम्, शिवम् और सुंदरम् एक ही यथार्थ के तीन पहलू हैं-

“जीवन अपने समस्त रहस्य कर्म के सामने प्रकट कर देता है। वाह कर्म से सृष्टि में परिवर्तन होता है और आन्तरिक कर्म से संवेदनशीलता तथा चरित्र का निर्माण होता है।” (पृ. 168)

“इक़बाल का समस्त काव्य गतिशील और सजीव प्रतीकों एवं रूपकों से परिपूर्ण है।” इसका सर्वोत्तम उदाहरण फारसी में ‘सरोदे-अंजुम’ और उर्दू में ‘मस्जिदे कर्तबा’ है। इक़बाल के मत में “रचनात्मक अहं का कमाल गति के अभाव में नहीं, बल्कि उसकी निर्बाध कर्मशीलता में मौजूद है। चूँकि परम आत्मा, जिसे इक़बाल पूर्ण स्वतंत्र कहता है, पूर्णकाम है, अतः वह किसी के लिए प्रयास नहीं करती, बल्कि उसके स्व में अनन्त सम्भावनाएं मौजूद हैं उन्हें प्रकट करने के लिए वह शाश्वत सृजन में लीन रहती है।”

(इस्लामी इलाहियात की जदीद तशकील, पृ. 57)

गालिब व इक़बाल की गतिशील (रचनात्मक) सौंदर्य के विषय में यूसुफ हुसैन का अन्तिम मन्तव्य यह है-

“इक़बाल के चिन्तन में सृष्टि एवं मानव दोनों गतिशील हैं, कर्मरत हैं इस प्रकार इक़बाल ने परमात्मा, प्रकृति और मानव के सम्बन्ध का जो भाव प्रस्तुत किया है वह गति एवं कर्म पर आधारित है। उन्होंने अपने चिन्तन में उन्हीं भावों का प्रतिनिधित्व किया है। इसलिए इस पर आश्चर्य नहीं है की वह अपने उद्देश्य के लिए गत्यात्मक अर्थ का अगुआ है। हाँ, इस पर अवश्य आश्चर्य है की गालिब जिसके समक्ष कोई स्पष्ट उद्देश्य तथा शैक्षिक भूमिकाएं नहीं थीं, अपने काव्य में इतना अधिक गतिशील है। इक़बाल के गतिशील भाव उसके मस्तिष्क की उपज हैं, और गालिब का गतिशील दृष्टिकोण उसके स्वभाव की माँग है।” (पृ. 201-02)

4. गालिब-काव्य का अंग्रेजी में अनुवाद

काफी अर्से से यूसुफ हुसैन की इच्छा थी कि किसी प्रकार गालिब को हिन्द-पाक उपमहाद्वीप से बाहर के विशाल संसार से अंग्रेजी के माध्यम द्वारा परिचय कराया जाए। इस प्रकार ही एक योजना डॉ. जाकिर हुसैन के उपकुलपति के कार्यकाल में अलीगढ़ मुस्लिम विश्वविद्यालय में बन चुकी थी। वह इसकी असफलता की कहानी से भली-भाँति परिचित थे। उनके हृदय में धीरे-धीरे यह भाव उत्पन्न होता था कि अब इस कार्य की

सम्पन्नता का दायित्व वह स्वयं संभाले।

1969 में अखिल भारतीय स्तर पर 'गालिब शताब्दी' के महोत्सव का आयोजन किया गया। डॉ. जाकिर हुसैन, राष्ट्रपति भारत सरकार इसके अध्यक्ष निर्वाचित हुए। एक बार फिर उन्होंने दूसरे देशों से पधारे प्रतिनिधियों के समक्ष अपनी पुरानी इच्छा को दोहराया कि गालिब को पश्चिम से परिचित कराने के लिए आवश्यक है कि विद्वानों में से कोई गालिब के काव्य का अंग्रेजी भाषा में अनुवाद करने का बीड़ा उठाए। यूसुफ हुसैन इस कार्य पर कटिबद्ध हुए। यह जानते हुए कि किसी भाषा की कविता का दूसरी भाषा में अनुवाद करना कितना कठिन होता है और वह भी गजल जैसे पेचीदा काव्य-रूप का तथा गालिब जैसे उलझे भावों वाले कवि का।

अतः जाकिर साहब से उन्होंने जो प्रण किया उसे पूरा करने के लिए 1976 में गालिब के काव्य का अंग्रेजी में अनुवाद करने के लिए लेखनी उठाई और इस लान से कार्य किया कि पाँच महीनों में¹ गालिब का प्रचलित उर्दू-काव्य 'नुरख-ए हमीदिया' का चयन अंग्रेजी-अनुवाद सहित छपने के लिए तैयार था।

गालिब के काव्य का अनुवाद करते समय, जैसा कि अनुवादक ने पुस्तक की भूमिका में लिखा है - उनके समक्ष दो मार्ग थे; एक तो शब्दशः अनुवाद करने का ढंग, और दूसरा कवि के भावार्थ को अंग्रेजी भाषा में प्रकट करने की शैली। उन्होंने गालिब को समझने के उद्देश्य से प्रथम रीति को अपनाया। यों भी वह काव्य-मर्मज्ञ थे, कवि नहीं थे, तो भी गद्य के 'अहसासे-वजन' (भाव-संतुलन) का ध्यान रखा और अनुवाद के वाक्यों की योजना भी काव्यभिव्यंजना के अनुकूल रखने का प्रयास किया। दूसरे शब्दों में जहाँ तक संभव हो सका अनुवाद की स्वरथता को प्रमुखता देते हुए काव्य-आत्मा को कविन्तमय गद्य में प्रस्तुत किया है, चूँकि अनुवादक गालिब के काव्य का असाधारण अधिकारी है, और उसकी दृष्टि गालिब के उर्दू तथा फारसी दोनों काव्यों पर समान रूप से होती है, इसलिए दूसरी भाषा की कवित्वमय गद्य में गालिब के 'गंजीन-ए मानी तलिरम्' (भावार्थ का जादू) को इतने अच्छा कोई भाषा का माहिर ही प्रस्तुत कर सकता है। जैसे गालिब की प्रसिद्ध गजल -

हुरने गमजे की कशाकश से छुटा मेरे बाद,
बोर आराम से हैं अहले-जफा मेरे बाद¹ ।।।।।

के कुछ अंश आर का अंग्रेजी अनुवाद देखिए -

Beauty has been freed
From the distraction of amorous glances;
At last these oppressors
Are at rest now, after me.

1. जब तक मैं जीवित रहा, महवूब के हावभाव के आकर्षण में फँसा रहा। मेरे मरने के बाद यह आकर्षण-प्रसाधन सब समाप्त हो गया।

When the candle is extinguished

The smoke rises from it,
The flame of love has been clad
In mourning black, after me.

My heart sheds blood
On the sad plight of these beauties
Because their nails have been
Begging for henna after me

Who will now befriend
The heady wine, the vanquisher of men?
This announcement from the Saqi's lips
Re-echoes, after me.

I die of grief to think
That there is no-one in the world
To make lament for love
And constancy, after me.

O'Ghalib! I weep for
The helplessness of love
To whose house shall go the flood
Of annihilation, after me.

गालिब के दीवान (काव्य संग्रह) की प्रथम गजल -

नक्श फर्यादी है किसकी शोखी-ए तहरीर का,
कागजी है पैरहन, हर पैकरे-तस्वीर का¹

गालिब के उस काव्य-शैली की प्रतिनिधि है जिसके विषय में कहा गया था -

कलामे-मीर समझे और कलामे मिर्जा समझे,
मगर इनका कहा यह आप समझें या खुदा समझें²

यूसुफ़ हुसैन इसमें भी सफल हुए। उदाहरण के रूप में कुछ अर्श आर का अनुवाद देखिए -

1. जगत् की प्रत्येक तस्वीर, चित्र अपनी नश्वरता की बात कह रहा है। सब चित्र कागजी हैं - नाशवान हैं।
2. हम 'मीर' का 'मीरजा' का कलाम भली-भाँति समझते हैं, लेकिन गालिब का कलाम नहीं समझ सके: उसे या तो खुदा समझ सकता है या वह स्वयं समझ सकते हैं।

Against whose coquettish art

Is the picture a complainant ?
Each image, robed in paper
Lays charge to its creator.

The intensity of passion beyond control
Is a sight worth seeing;
The swords hard bustre
Shines beyond the sword.

O'Ghalib ! even in captivity
I am fretted by the fire beneath my feet;
Every link of the chain
Has become synged hair.

गालिब के प्रसिद्ध कित्तेआ का

ए ताजा वारदाने बिसाते हवा-ए दिल!
जिन्हार अगर तुम्हें हवसें-नालो-नोश है ¹

कितना स्वस्थ और सरल अनुवाद किया है -

O thou who hast newly arrived
On the carpet of heart's desire
It thou art fond of the piping
Of flutes, and drinking
With they discerning eyes
Look at me as a warning;
Listen to me if thou hast ears
To receive my admonitory advice.

The appearance of the saqi's face
Is the enemy of faith and reason
The minstrel's melody
Robs one of dignity and self-awareness.

At night it could be seen
That every corner of the carpet

1. इश्क की महफिल में पहली बार बैठने वालो सुनो, यदि तुम्हें राग सुननें और शराब पीने की तमन्ना है तो मेरी दशा देखो।

And the palm of the flower-selier

O the delight of the Saqi's gait
And the sweet music of the harp!

The one is paradise for the eye
And the other a heaven for the ear.

In the morning, revisiting
The scene of last night's banquet
One finds neither job and entertainment
Nor the mirthful glamour of the party

Wearing a burnt-out scar
Of sorrowful parting
After last night's gay revel
Only a silent candle remains.

From the unknown these thoughts
Come to me; O Ghalib! to me
The scratching sound from the tip of my pen
Is the musical tone of an angel.

यूसुफ़ हुसैन के इस अनुवाद के विषय में विश्वास के साथ कहा जा सकता है कि यह 'स्वस्थता के स्तर' (शुद्धता) पर पूरा उतरता है, लेकिन अंग्रेजी भाषा के गद्यानुवाद में गालिब के भावार्थों का जादू भिट जाता है। लेकिन यह काव्यानुवाद की नियति है जब तक कि फिट्ज़ जीराल्ड जैसी पुनर्रचना न हो ऐसी दशा में 'स्वस्थ' अनुवाद पर आघात लगता है। वास्तव में संगीतात्मक काव्य केवल अर्थ-सम्पदा वाला नहीं होता, उसमें ध्वन्यात्मकता के घुंघरू होते हैं, कल्पना की चपला चमकती है, झिलमिलाते संकेत होते हैं- और उन सबका अनुवाद नहीं किया जा सकता।

इस समय इस बात का अनुमान लगाना कठिन है कि यूसुफ़ हुसैन के अनुवाद से गालिब की कविता की ख्याति उपमहाद्वीप के बाहर कहाँ तक पहुँची। इतना अवश्य है कि इस अनुवाद की अधिकांश प्रतियाँ हिन्दुस्तान में बिक नहीं पाई थीं कि कोई बाहर का पुस्तक-विक्रेता 'लाट' खरीदकर ले गया। इस प्रकार अब हिन्दुस्तानी बाज़ार में यह अप्राप्य है।

गालिब के उर्दू काव्य-संग्रह से अभी सांस न ली थी कि वह उनकी फारसी कविता की कुछ चुनी हुई गज़लों के अंग्रेजी अनुवाद में, गिरते स्वास्थ्य के बावजूद, लीन हो गए। ज़िल अब्बास अब्बासी, उनके अन्तिम समय के प्रिय मित्र के साक्ष्य के अनुसार -

4 फरवरी 1979 की शाम को जब मैं उनसे मिलने एफ-निज़ामुद्दीन एक्सटेंशन वैस्ट

गया तो वह पूरी तरह स्वस्थ थे। डेढ़ घंटे तक बातें करते रहे। मैंने उन्हें केवल एक चिन्ता में ग्रस्त पाया और वह थी अपने अधूरे कामों को पूर्ण करना, ग़ालिब के फ़ारसी काव्य के अंग्रेज़ी अनुवाद का मुद्रण 1 फरमाने लगे, मैं चाहता हूँ कि यह पुस्तक Persian Ghazals of Ghalib शीघ्र प्रकाशित हो जाए। मैंने विश्वास दिलाया कि ग़ालिब इन्स्टिट्यूट ने इसको छापने का निर्णय ले लिया, बहुत जल्द छपना शुरू हो जाएगा भेंट के दौरान मैंने तीन बार उठना चाहा, मगर उन्होंने बिठालिया चलते-चलते फिर फरमाने लगे कि मैं चाहता हूँ कि यह काम अब शीघ्र पूरा हो जाए। यानी बेहोशी में यह एक वसीयत थी जो उन्होंने की।

(हमारी जुबान, डॉ. यूसुफ़ हुसैन ख़ाँ विशेषांक)

विविधा

1. उर्दू गज़ल (संकलन सहित)

हैदराबाद में प्रवास के आरंभिक समय की दूसरी कृति 'उर्दू गज़ल' है जिसके अब तक कई संस्करण प्रकाशित होकर लोकप्रियता अर्जित कर चुके हैं। यह, वास्तव में, उनकी साहित्यिक रुचि का उपहार है जो केवल आनन्दानुभूति के लिए किया था और विभिन्न संस्करणों में संवर्धन के कारण विशालाकार होता गया। आधे से अधिक ग्रन्थ 'उर्दू गज़ल' की व्याख्या के रूप में है और आधे से कुछ कम वली औरंगावादी से लेकर फैज़ अहमद 'फैज़' तक गज़लों के चयन पर निर्भर है। गज़लों के स्वामी मौलाना हसरत मोहानी को, उचित रूप में ही, इसका समर्पण किया गया है और यथार्थतः उन्हें गज़ल का प्रवर्तक कहा जा सकता है।

ग्रन्थ के आरम्भ में यूसुफ़ हुसैन ने गज़ल के विषय में अपना मत इन शब्दों में प्रकट किया है-

“विगत दो सौ वर्षों में 'मीर' के युग से लेकर 'हसरत' व 'जिगर' के आधुनिक युग तक 'उर्दू गज़ल' की शैली में निरन्तर परिवर्तन होते रहे हैं, लेकिन उसके मूल यथार्थ में कोई अन्तर नहीं आया। उससे स्पष्ट विदित होता है कि यह काव्य-विधा अपने वास्तविक रूप को सुरक्षित रखते हुए विभिन्न परिस्थितियों से समन्वय की शक्ति रखती है जो उसके जीवन्त-स्वरूप का प्रमाण है। उनके विचार में गज़ल के रहस्यों एवं लक्षणों में कोई भेद न होने पर भी अर्थ की दृष्टि से यह संकेत बदलते रहते हैं। वह कटु शब्दों में गज़ल के आलोचकों का स्मरण करते हुए लिखते हैं-

“जिस समय से मौलाना हाली ने 'मुकद्दम-ए शेर-व शायरी' में गज़ल पर आक्षेप किया, उस समय से आज तक गज़ल के विरोध में वही पुराने एवं रुढ़ तर्क प्रस्तुत किए जा रहे हैं। इन सब तर्कों का उद्देश्य यह सिद्ध करना है कि गज़ल जीवन की नई आवश्यकताओं के विरुद्ध नहीं हो सकती, इसलिए कि इस काव्य-रूप में भावाभिव्यक्ति की पूर्ण-स्वतंत्रता नहीं मिलती। उसको खण्ड-खण्ड करके भाव/अर्थ के क्रम को सुरक्षित नहीं रखा जा सकता, ऐसा करना भावों को अस्त-व्यस्त करना है। अभिप्राय यह है कि गज़ल अब विश्वास तथा आदर की वस्तु नहीं रही, अतः इसका अन्त होना ही अच्छा है।

मौलाना हाली ने गज़ल पर जो आक्षेप किया वह सुधारवादी दृष्टि से था, न कि कवित्व की दृष्टि से। उन्हें गज़ल पर सबसे बड़ी आपत्ति यह थी कि यह प्रेम तथा सौंदर्य के विषय की कविता है। प्रेम बुद्धि को खराब करने वाली वस्तु है। इससे जितना बचा जाए उतना ही जाति के सुधार का कारण होगा। उनके निकट प्रेम बेकारी का व्यापार है। लेकिन यह दृष्टिकोण उचित था। मौलाना हाली के अच्छे स्वभाव तथा निस्स्वार्थता पर

संदेह नहीं, लेकिन इस प्रसंग में उनका परामर्श स्वीकार करने योग्य नहीं। यह बात हमारे साहित्यिक स्वभाव की स्वस्थता को प्रमाणित करती है कि मौलाना हाली के परामर्श को स्वीकार नहीं किया गया, यदि स्वीकार किया जाता तो हमारी भाषा हसरत और जिगर, फानी और अस्मर के कवित्व से महरुम रहती जो ऐसी हानि होती जिसकी कभी कभी पूरी न होती।” (पृ. 16-17) मौलाना हाली तथा उनके ‘मुकद्दम-ए शेर-व-शायरी’ में प्रस्तुत दृष्टिकोण पर शायद ही इससे अधिक साहसपूर्वक किसी और ने लिखा हो। फिर भी यह बात स्मरण रखने योग्य है कि यह ग्रन्थ चौथे दशक में लिखा गया था। गज़ल के पक्ष में यूसुफ़ हुसैन के दृढ़ तर्क इस प्रकार हैं-

“वास्तव में बात इतनी सरल तथा सुगम नहीं है जितना कि गज़ल पर आपत्ति करने वाले समझ रहे हैं। गज़ल की जड़ें हमारी सभ्यता तथा भावनात्मक जीवन की गहराइयों तक पहुँची हुई हैं। उन्हें उखाड़ फेंकना सरल नहीं। मौलाना हाली उर्दू भाषा और साहित्य का, तथा आमतौर पर मुसलमानों के राष्ट्रीय जीवन का सुधार चाहते थे। सुधारवादी उत्साह के आवेश में उन्होंने गज़ल के दोष चुन-चुन कर दिखाए, और राष्ट्रीय चरित्र को सुधारने के लिए सरल तथा सुबोध कविताएं रचीं, और दूसरों को रचने का निमंत्रण दिया। फिर उनके सामने गज़लों में भी विशेष रूप में वह थीं जिनसे अश्लीलता तथा अधमता के प्रचार की आशंका थी।

मौलाना के मत को आज प्रमाण के रूप में प्रस्तुत करना उचित नहीं, वह केवल अस्थायी तथा आपात् स्थितियों का फल था।” (पृ. 17)

गज़ल के उज्ज्वल भविष्य में ‘उर्दू गज़ल’ के लेखक को इतना अधिक विश्वास था कि चौथे दशक में डंके की चोट ये शब्द लिख सका -

“पाश्चात्य साहित्य के प्रभाव के कारण सम्भव है गज़ल लेखन को अस्थायी रूप में दुर्दिन देखने पड़े, लेकिन मैं समझता हूँ कि गज़ल इस जोखम को झेल जाएगी। इसमें इतनी जीवन-शक्ति है कि थोड़ा बहुत वाहय रूप बदल कर अपनी गद्दी पर विराजमान हो जाए ... तात्पर्य यह है कि मुझे गज़ल का भविष्य उसकी सम्भावनाओं के कारण उज्ज्वल दिखाई देता है, इसलिए कि इस काव्य-रूप से हमारी कुछ प्रमुख और दूरगामी साहित्यिक एवं भावनात्मक आवश्यकताओं की पूर्ति होती है। गज़ल हमारी साहित्य-रुचि में इतना प्रविष्ट हो चुकी है कि उस से पूर्णरूप से निस्संग रहना अस्म्भव है---।” (पृ. 22-23)

‘उर्दू गज़ल’ से न केवल इस काव्य-रूप के विषय में एक धारणा बनती है, बल्कि उनके भावी प्रिय कवियों-जैसे गालिब, इक़बाल, हसरत और फानी पर समीक्षात्मक ताने-बाने भी तैयार होते हैं, विशेषकर गालिब के विषय में यह कहा जा सकता है कि ‘उर्दू गज़ल’ में उसकी उन समस्त विशेषताओं की ओर संकेत दिए गए हैं जिन पर बाद में लगातार ग्रन्थों की रचनाएं की गई हैं। जैसे गज़ल की दरुं बीनी (ठहराव, सूक्ष्म विवेचन), प्रतीक व रहस्य का जादू, संगीतात्मकता, भावुकता, सौंदर्यानुभूति, लक्षणा-व्यंजना के विषय में जहाँ अन्य कवियों के अशंआर दिए गए हैं, गालिब के निम्नांकित अशंआर वह आरम्भ से ही नक़ल करते आए हैं-

ख्याले-जल-ए गुल से खराब हैं मैकश,
 शरणा खाने की दीवार-व-दर में खाक नहीं
 देखकर तुझको चमन बस कि नमू करता है,
 खुद-ब-खुद पहुँचे है गुल गोश-ए दस्तार के पास
 गर नहीं निकहते-गुल ¹ को तेरे कूचे की हवस,
 क्यों है गर्दे-रह जौलाने-सता ² हो जाना
 रामे फिराक़ ने तकलीफे-सैर बाग न दो,
 मुझे दिमाग नहीं, खन्दा ³ हाय बेजा का
 करता है वस कि बाग में तू बेहिजावियाँ⁴,
 आने लगी है निकहते-गुल से हया मुझे

यूसुफ हुसैन ने गालिब पर अपने ग्रन्थों में 'गालिब के राम' का निरन्तर वर्णन किया है। उर्दू गज़ल की आलोचना में इसका स्पष्ट आधार मिल जाता है, लिखते हैं-

“गालिब के यहाँ राम विभिन्न रूप धारण करता है। कभी रामे रोज़गार का, कभी रामे इशक़ का, कभी अभित इच्छा और इन्तज़ार का। 'रामे इशक़ के द्वारा 'रामे रोज़गार' से सुगमतापूर्वक मुक्ति प्राप्त हो सकती है-

इशक़ से तबीयत ने जीस्त ⁵ का मजा पाया,
 दर्द की दवा पाई, दर्द ला दवा पाया
 मुद्दआ महवे तमाशा-ए-शकिस्ते-दिल,
 आईना खाने में कोई लिए जाता है मुझे

हसरत की गज़ल-रचना पर यूसुफ हुसैन ने बाद में जो कुछ लिखा उसकी रेखाएं भी 'उर्दू गज़ल' में मिल जाती हैं। हसरत की आशावादिता, उनका पवित्र प्रेम, उनकी रंग-गंध की अनुभूति, उनका 'लौकिक' प्रेम-तात्पर्य यह कि हसरत के काव्य के जो भी गुण हैं उन सबकी ओर इस ग्रन्थ में संकेत मिलते हैं। एक अन्य कवि जिस पर यूसुफ हुसैन, उर्दू गज़ल के बाद कुछ न लिख सके (यद्यपि बहुत लिख सकते थे), जिगर मुरादाबादी हैं जिनके अश'आर अधिक संख्या में यहाँ उद्धृत किए गए हैं और जिनके द्वारा गज़ल के सौंदर्य को उभारा गया है, लेकिन आधुनिक गज़ल रचनाकारों पर चयन तथा आलोचना दोनों में अधिक भ्रम नहीं किया गया। फिर भी फिराक़, जज़बी, यगाना, मजाज़, आनन्दनारायण मुल्ला और फैज़ का काव्य सम्मिलित है। प्राचीन और मध्यकालीन कवियों में से ऐसों को भी शामिल किया गया है जिनके काव्य का कोई विशेष महत्व नहीं है- जैसे ; सिराजुद्दीन अली खॉं आर्जू, राजा राम नरायण मोजू, शाह वाक्रिफ देहलवी,

1. पुष्प-गंध, 2. वायु की गति, स्फूर्ति, 3. मुस्कान, 4. बिना पर्दा, 5. जीवन

अहमद अली जौहर, राय आनन्द राम मुखलिस, आफताब राय रुसवा, मिर्जा असकरी मुर्शिदाबादी, मीर आला अली देहलवी, मुहम्मद मुनव्वर खाँ गाफिल लखनवी, हाफिज फजलू मुमताज देहलवी, जियाई बेगम जियाई, खैरुद्दीन यास। इनके समावेश के कारण दूसरे कवियों का काव्य उचित मात्रा में न दिया जा सका, और न आधुनिक गजलकारों की पंक्ति में अन्य नामों को संकलन में शामिल किया जा सका।

कुल मिलाकर 'उर्दू गजल' न केवल यूसुफ हुसैन की काव्य-रुचि का प्रमाण देता है, वरन् इससे उनकी चयन-दृष्टि का अनुमान भी होता है। गजल, शिल्प-रूप दोनों पर उनकी दृष्टि कितनी गहरी थी इस बात का अनुमान उस विस्तृत भूमिका से हो जाता है जो इस संकलन की शोभा है।

1. मयखाने (मधुशाला, संसार) के दर व दीवार में कुछ भी नहीं है, शराबी को उसकी चिन्ता नहीं। वह तो काल्पनिक लोक में विचरण कर आत्मविभोर हो रहा है।
2. तुझे देखने मात्र से ही बाग विकसित होता है। फूल खुद ही सजने के लिए महबूब की टोपी के पास पहुँच जाता है।
3. फूल को अपनी सुगंध फैलाने की तमन्ना है। यदि सुगंध को तेरे कूचे में जाने की तमन्ना न होती तो वह वायु के रास्ते की गर्द क्यों बनती?
4. मैं चिर वियोग से पीड़ित हूँ, मुझे बाग की सैर (मिलन) के लिए निमंत्रित न करो। मुझे व्यर्थ का मजाक पसंद नहीं।
5. परम सत्ता ने अपना पर्दा (हिजाब) हटा दिया है, अपने को अभिव्यक्त किया है। फूल की महक से मुझे हया आती है, मन द्रवित हो जाता है।
6. जब प्रेम का रोग लगा तो जीवन में आनन्द आ गया; क्योंकि प्रेम के गम में दुनिया का गम भूल गये, यानी जीवन के दर्द की दवा मिल गई। प्रेम-रोग की कोई दवा नहीं।
7. दिल के टूटने का तमाशा देखने के उद्देश्य से मुझे कोई शीशे के घर में लिए जाता है।

2. तारीखे दस्तूर हिन्द

(भारतीय संविधान का इतिहास)

यह अंग्रेजी-युगीन हिन्दुस्तान के संविधान का विस्तृत इतिहास है। इसका आरम्भ 'ईस्ट इंडिया कम्पनी' के काल से होता है और रचना-काल तक के संविधान के इतिहास का समावेश करता है।

3. तारीखे-दकन

(दक्षिण का इतिहास)

हैदराबाद दकन के इतिहास पर पाठ्यपुस्तक
(दारुलतवा जामिआ उस्मानिया)

4. फ्रांसीसी अदब

(फ्रांसीसी साहित्य)

यूसुफ हुसैन के फुटकर साहित्य में एक प्रमुख पुस्तक 'फ्रांसीसी अदब' है जिसे अजुमन तरक्की उर्दू, अलीगढ़ के तत्त्वावधान में, उर्दू टाइप, में 1962 में प्रकाशित किया गया था। इस कारण का औचित्य लेखक ने इन शब्दों में रेखांकित किया है-

"अधिकांश जानकारी फ्रांसीसी ग्रन्थों से संकलित की गई है। इस प्रसंग में मुझे अपनी कमियों का अहसास है, लेकिन उर्दू भाषा में ऐसी कोई पुस्तक इस विषय पर मौजूद न थी, अतः इस कार्य को पूर्ण करने का साहस हुआ।"

दूसरे शब्दों में यह लेखक का स्वाभाविक कार्य नहीं, लेकिन फ्रांसीसी भाषा और साहित्य से गहरा लगाव विद्यार्थी-जीवन से ही था और पेरिस यूनिवर्सिटी से उन्होंने अपनी डॉक्टरेट की डिग्री प्राप्त की थी, इसलिए उस भाषा के साहित्य का अध्ययन करने का काफी समय मिला था। उन्होंने फ्रांस के चुने हुए साहित्यकारों की कृतियों का मूल भाषा में अध्ययन किया था। इनके अतिरिक्त उन अनेक साहित्य के इतिहास के ग्रन्थों से भी लाभ उठाया, जिनकी फ्रांसीसी भाषा में कोई कमी न थी। वह अपनी साहित्य-समृद्धि में उन पुस्तकों से प्रभावित हुए हैं। लेकिन प्रत्येक पग पर यह अनुमान लगाया जा सकता है कि कुछ लेखकों के विषय में उनका मत पूर्ण निर्धारित था; विशेषकर इस पुस्तक के अंतिम सात अध्यायों में निजी प्रभावाँ का काफी समावेश है जिससे मालूम होता है कि उस युग के लेखकों का उन्होंने गहरा और व्यापक अध्ययन किया है। अंतिम सोहलवें अध्याय में उनका इस प्रकार का अवलोकन निजी है और किसी से उधार मांगा हुआ नहीं है -

"फ्रांसीसी साहित्य में आरम्भ से वर्तमान युग तक एक प्रकार का समन्वय (एकता) मिलता है। विभिन्न युगों के साहित्यकारों की कृतियों में जिस भावना के द्वारा यह समन्वय स्थापित हुआ वह मनुष्य के विषय में मनोवैज्ञानिक विश्लेषण तथा अनुसन्धान है। (पृ. 550)" या यह उदाहरण -

"फ्रांसीसी साहित्यकार साधारणतः सामूहिक समस्याओं की ओर इतना ध्यान नहीं देता जितना व्यक्तिगत समस्या की ओर, जो व्यक्ति की आन्तरिक दशा तथा अनुभवों पर हावी होता है। वह जानता है कि व्यक्ति के अन्दर जो ग्रन्थियाँ पड़ी होती हैं उन्हें खोलने में वह सफल हो गया तो जीवन के सार्वभौम यथार्थ तक उसकी पहुँच सम्भव होगी।" (पृ. 559)

फ्रांसीसी साहित्य की शिष्टता के विषय में उन्होंने कितने सुंदर शब्दों में व्याख्या की है-

"फ्रांसीसी साहित्य में 'व्यक्ति' सदैव आकर्षण का केन्द्र रहा है। फ्रांसीसी साहित्यकार अपनी राष्ट्रीय नियति को भी 'व्यक्ति' के दर्पण में देखते हैं। उन्होंने अपने

इतिहास के किसी युग में भी व्यक्ति के अस्तित्व के स्वतंत्र होने को विस्मृत नहीं किया। यह 'स्वतंत्रता' प्रत्येक व्यक्ति में मौजूद रहती है और उस तक पहुँचना उस समय सम्भव है जब व्यक्ति स्थायी रूप में अपना मानसिक एवं आध्यात्मिक आत्मविश्लेषण करे और स्वयं अपने आप से आन्तरिक संघर्ष करता रहे।" (पृ. 61-62)

एक अन्य स्थान पर उन्होंने फ्रांसीसी के राष्ट्रीय स्वभाव के मूल तत्वों का इन शब्दों में विश्लेषण किया है-

"यूरोप के किसी राष्ट्र के जीवन में इतना विरोधाभास नहीं जितना कि फ्रांसीसियों में है। बाहर वालों के निकट फ्रांस में अनेक संगठन हैं, सामाजिक वर्ग-श्रेणियाँ हैं, भावना तथा आस्था का द्रष्ट है, लेकिन इस स्पष्ट विरोध के बावजूद फ्रांसीसी लोगों के जीवन की तह में एकता विद्यमान है। देखने से ऐसा प्रतीत होता है कि फ्रांस में विरोध की खाड़ी चौड़ी होती जा रही है। लेकिन वास्तव में वह अन्दर-ही-अन्दर ऐसी शक्तियाँ काम करती रहती हैं जो मानसिक स्तर पर सम्पूर्ण राष्ट्र को एकता के सूत्र में बांधे रखती हैं। इस उद्देश्य को वहाँ के कवि-कलाकार पूर्ण करते हैं। वह कभी ऐसा अवसर नहीं आने देते कि फ्रांसवासी अपनी आत्मा की आवाज से कान बंद कर लें। साहित्य के द्वारा सामाजिक जीवन का सम्पर्क एवं सम्बंध स्थिर रखा जाता है। तनाव के समय साहित्य राष्ट्रीय जीवन में स्थिरता का कारण बन जाता है।" (पृ. 563)

मैंने उपसंहार के इस अध्याय से अधिकांश उदाहरण इसलिए प्रस्तुत किए हैं कि यह लेखक की साहित्यिक दृष्टि की ओर संकेत करते हैं और सिद्ध करते हैं कि यूसुफ हुसैन ने फ्रांसीसी साहित्य के इतिहासों से अनुवाद नहीं किया है, बल्कि इस भाषा के साहित्य का स्वयं अध्ययन करने के पश्चात् ही इतिहास की साहित्यिक प्रवृत्ति का निर्णय किया है।

'फ्रांसीसी साहित्य' की सबसे बड़ी विशेषता उसकी साहित्यिक शैली है। इस दृष्टि से मैं उसे यूसुफ हुसैन की सबसे अच्छी कृति मानता हूँ। इसमें भाषा की वह कठिनाई नहीं जो 'रुहे-इक्रबाल' या 'गालिब व आहंगे-गालिब' या अन्य कृतियों में मिलता है, जहाँ गद्य के लिए अधिक मात्रा में अशुभ आर का आश्रय लिया गया है। ऐसा प्रवादमयी तथा संतुलित गद्य उनकी किसी अन्य पुस्तक में नहीं मिलता। सम्भवतः इसका कारण यह है कि वह आलोचना की भाषा लिखने से अधिक 'इतिहास' की भाषा पर अधिकार रखते हैं। इसमें इतिहास का प्रवाह तथा साहित्यिक दृष्टि की गहनता है। उन्होंने इससे पूर्व और न इसके पश्चात् इतना सरल, प्रवाहमयी, सजीव गद्य कभी नहीं लिखा। हो सकता है यह फ्रांसीसी भाषा एवं साहित्य का योगदान हो, जिनकी पुस्तकों का उनके पास निजी भण्डार था, जिसे उन्होंने जामिआ मिल्लिया इस्लामिया के पुस्तकालय को भेंट-स्वरूप प्रदान कर दिया था।

फ्रांसीसी साहित्य पर हमारे आलोचकों की सर-सरी नजर पड़ी है। यही कारण है कि जब यूसुफ हुसैन की गालिब, इक्रबाल और गजल पर रची पुस्तकें अधिक चर्चित रहीं, वहाँ इस पुस्तक की चर्चा बहुत कम हुई। मेरी दृष्टि में इसके महत्त्व का आकलन सर्वप्रथम डा. अब्दुल मुगनी ने अपने आलेख 'यूसुफ हुसैन खाँ: विद्वान या आलोचक?' में किया है जो 'हमारी जुबान' के यूसुफ हुसैन खाँ विशेषांक में सम्मिलित है। लिखते हैं-

"मेरे विचार में यूसुफ हुसैन खाँ का ज्ञान का भव्य कार्य 'फ्रांसीसी साहित्य' है जिम्में

उन्होंने विषय से सम्बन्धित आवश्यक तथ्य बड़ी सुन्दरता से संकलित कर दिए हैं। यूरोपीय तथा पश्चिमी साहित्य के प्रमुख आन्दोलनों एवं प्रवृत्तियों का एक प्रामाणिक चित्र खींच दिया है। इनके अध्ययन से नवीनतम साहित्यिक रुचियों एवं शिल्पगत प्रयोगों के स्रोतों का ज्ञान मिलता है। पश्चिमी की सीमाओं तक विश्वसाहित्य की घटनाओं को समझने के लिए उर्दू भाषा में इससे श्रेष्ठ अन्य साहित्यिक ग्रन्थ नहीं रचा गया। उर्दू में आधुनिक साहित्यिक प्रयोगों तथा नारों में दिलचस्पी लेने वालों के लिए यह ग्रन्थ नवीन ज्ञान का भण्डार है। इससे प्रतीत होता है कि हमारी सकल साहित्य-गोष्ठियाँ वर्षों पुरानी हैं तथा अपने प्रयोगों में जीर्ण हो गई हैं। आधुनिक उर्दू साहित्य के आलोचकों तथा प्रेमियों के लिए यह ग्रन्थ अति लाभदायक होगा।”

5. 'हसरत' की कविता

यूसुफ हुसैन को 'हसरत' और 'जिगर' की कविता (गालिब और इक़्बाल के बाद) से आरम्भ से ही अनुराग रहा है जिसका प्रमाण उनकी 'उर्दू ग़ज़ल' है। इसमें इन दोनों कवियों के अश'आर अधिक मात्रा में प्रस्तुत किए हैं। इन दोनों से उनके व्यक्तिगत सम्बन्ध भी थे। मौलाना हसरत मौहानी के राजनीतिक जीवन में स्वतंत्रता की भावना के वह सदैव प्रशंसक रहे और जिगर का उन्होंने बार-बार आतिथ्य किया था। उर्दू ग़ज़ल के अतिरिक्त 'जिगर' पर पृथक रूप में कुछ नहीं लिख सके। लेकिन अपनी अलीगढ़ की प्रोवाइस-चांसलरी की व्यस्तता के बावजूद फ़्रांसीसी साहित्य के संपादन के साथ-साथ उन्होंने एक संक्षिप्त-सी पत्रिका 'हसरत मौहानी' पर लिखी थी जो मक़तबा जामिआ से 1962 में प्रकाशित हुई।

पत्रिका की भूमिका में उन्होंने हसरत की ग़ज़ल की संरचना तथा उनकी निजी शैली से उदाहरण देते हुए विवेचना की है। जैसा कि मैं पूर्व अंकित कर चुका हूँ कविता की आलोचना में यूसुफ़ हुसैन विषयगत आलोचना के हिमायती हैं। आलोचक के सामने कवि इतना अधिक समक्ष नहीं रहता जितनी उसकी रचना रहती है। लेकिन वह इस विषयगत विश्लेषण द्वारा कुछ काव्य-संग्रहों के परिणाम प्रस्तुत करते हैं। जैसे हसरत के विषय में लिखा है-

“'हसरत' के सम्पूर्ण काव्य का आद्योपान्त अध्ययन कीजिए, वह मृत्यु का वर्णन कहीं मुश्किल से ही करते हैं... शायद इसलिए कि वह जानते थे कि मृत्यु पर यदि कोई वस्तु विजय पा सकती है तो वह प्रेम है और चूँकि वह प्रेम ही प्रेम थे, इसलिए मृत्यु पर उनकी पूर्ण विजय थी।” (पृ. 3)

“उनके काव्य का वास्तविक प्रेरक तत्व पवित्र प्रेम है उन्होंने विशेष व्यवस्था इसलिए की कि सांसारिक प्रेम के डाँडे अधिकतर लोभवृत्ति से जा मिलते हैं।” (पृ. 5) “हसरत का ग़ज़ल-गायन प्रेम के हृदय-उद्गारों और उसकी अभित दशाओं की कथा है। ऐसा प्रतीत होता है कि वह उस प्रेम-कथानक के स्वयं नायक हैं। उनका जीवन प्रेम कहा जा सकता है।” (पृ. 5)

“वह जिसे इश्क कहते हैं, वह शुद्ध रूप में मानवी व संसारिक है।” (पृ. 8)

“उन्क काव्य भावों का काव्य है, न कि कल्पना का” (पृ. 13)

“जिस प्रकार गालिब का इश्क अमीराना था, ‘मीर’ साहब का इश्क फकीराना, उसी प्रकार हसरत का इश्क शरीफाना है।” (पृ. 25)

“अवचेतन की स्मृतियों को उभारने में सुगन्ध की बाहरी प्रेरणा का बहुत हाथ है।”

इन उदाहरणों द्वारा यूसुफ हुसैन ने ‘हसरत’ के काव्य की प्रमुख विशेषताओं को उभारा है। “उन्होंने अपने पावन प्रेम के द्वारा ‘उर्दू गजल’ को बिल्कुल एक नए प्रकार के प्रेमी (या प्रेयसी) से परिचय कराया है। जो उनके काव्य की भाँति वैयक्तिक निजी है। जान पड़ता है ‘हसरत’ को स्वयं इस बात का अहसास था कि ‘प्रेम की सभ्य रीति’ को विशेष प्रकार से जीवित कर रहे हैं।” (पृ. 39)

जहाँ तक ‘हसरत’ के काव्य-शिल्प का सम्बन्ध है यूसुफ हुसैन ने उचित ही लिखा है:-

“लखनवी भाषा व मुहावरे तथा दिल्ली की अभिव्यंजना-शैली के सम्मिश्रण से हसरत के काव्य-रंग की रचना हुई, जिसमें हृदयपक्ष तथा कलापक्ष दोनों ने अपना स्थान प्राप्त किया....

“उनकी गजल ने उर्दू काव्य के लिए नई सम्भावनाओं का मार्ग साफ किया। हसरत को उर्दू काव्य में नवीन प्रवृत्ति का जनक कहना समीचीन होगा, जिसके द्वारा गजल में भावों की अनुपमता वुजूद में आई, और इश्क व प्रेम को विश्वास प्राप्त हुआ।”

6. कारनामे फिक्र

साहित्य और इतिहास के अतिरिक्त यूसुफ हुसैन की दर्शन में भी अगाध रुचि थी। इक़बाल पर एक निबन्ध सुनने के पश्चात् उस्मानिया विश्वविद्यालय में दर्शनशास्त्र के विभागाध्यक्ष खलीफा अब्दुलहकीम ने एक बार उनसे कहा था- “यूसुफ हुसैन! आपको दर्शन-विभाग में होना चाहिए था।” वास्तव में यूसुफ हुसैन की जीवन-व्यथा यह थी कि वह व्यवसाय से इतिहासकार, रुचि से साहित्यकार तथा चिन्तन से एक दार्शनिक प्रकृति के थे, इसलिए उनका ग्रन्थ “कारनामे-फिक्र” तीन पथों पर विभिन्न युगों में अग्रसर रहा है।

‘कारनामे-फिक्र’ उनके नैतिक तथा दार्शनिक निबन्धों का संक्षिप्त सा संग्रह है जो उन्होंने अलीगढ़ की पत्रिका ‘फिक्रे नज़र’ के लिए लिखे थे और जिन्हें बाद में संपादित कर इस शीर्षक से ‘मक़तबा जामिआ’ देहली ने 1965 में प्रकाशित किया। यूसुफ हुसैन की दार्शनिक प्रवृत्ति का प्रमाण उनकी इक़बाल पर लिखी कृतियों से मिलता है। ‘कारनामे फिक्र’ में यही प्रवृत्ति दार्शनिक निबन्धों का आकार ग्रहण कर लेती है जिनमें मुहम्मद ज़ियाउद्दीन अन्गारी के मतानुसार “इतिहास की गहनता, साहित्य की शाश्वती, नैतिकता की शिक्षा और दार्शनिक स्वर का सुन्दर समन्वय प्राप्त होता है।”

यूसुफ हुसैन को दार्शनिक गद्य रचने की आदत जामिआ मिल्लिनया इस्लामिया के इस्लाम और इस्लामियात के वातावरण में विशेष रुचि के कारण पड़ी। ‘रू-इक़बाल’ ने उनकी डग रुचि को और अधिक पल्लवित किया। उस्मानिया विश्वविद्यालय में विद्वानों के

सम्पर्क में रहने से उर्दू की परिनिष्ठ भाषा पर अधिकार प्राप्त हुआ। 'कारनामे-फिक्र' इस दृष्टि से उनकी अभिव्यंजना शक्ति का निचोड़ है और रुचि प्रधान रचना होने के कारण यातव्य है। इस से यह विदित होता है कि एक गैर पेशावर दार्शनिक किस रूप में अपने ज्ञान के अनुसार दार्शनिक प्रश्नों पर चिन्तन कर सकता है।

उनकी दार्शनिक रुचि का अनुमान इन विषयों से लगाया जा सकता है जो इस पुस्तक में रेखांकित हैं-

प्रथम अध्याय : नैतिक मूल्य

द्वितीय अध्याय : ज्ञान और जीवन

तृतीय अध्याय : इतिहास में अधिकार व अत्याचार की धूप-छाँव

चतुर्थ अध्याय : साहित्यिक मूल्य

इन सभी विषयों पर यूसुफ हुसैन ने एक इतिहासकार की व्यापक दृष्टि, एक चिन्तन की गहराई और एक साहित्यकार की लेखन शैली के रूप में समस्याओं पर विचार किया है। प्रत्येक प्ग पर संतुलन तथा समता को बनाए रखा है। डा. अब्दुल गनी का यह विचार है कि "यूसुफ हुसैन खाँ विद्वान थे, आलोचक नहीं," उनका निबन्ध 'साहित्यिक मूल्य' पढ़ने के पश्चात् तिरोहित हो जाता है। उनकी साहित्य के विषय में एक विशेष सौंदर्य-दृष्टि थी, जिसमें व्यक्ति के अस्तित्व का बहुत महत्त्व था। आलोचना में उनकी शैली दृष्टिप्रधान न होकर विषयप्रधान थी। अतएव गालिब हो, इक़बाल या हाफिज़, वह विषय के आधार पर ही अपने विचारों को आगे बढ़ाते थे। हाफिज़ और इक़बाल पर एक सम्मेलन की अध्यक्षता करते हुए आनन्द नारायण मुल्ला ने जब अचानक यह कहा कि इन दोनों में कोई मूल्य समान नहीं तो उस समय भी उनकी दृष्टि यूसुफ हुसैन की गहरी परख पर नहीं पड़ी और उन्होंने सरसरी तौर पर जो कुछ कहा जाता रहा है, केवल उसी को दोहराया है।

7. यादों की दुनिया

'यादों की दुनिया' यूसुफ हुसैन द्वारा लिखित आत्मकथा है जिसका स्वभाव प्रधान होने के कारण उनके ग्रन्थों में प्रमुख स्थान है। इसका प्रकाशन-वर्ष 1967 है, और यह उस समय की यादगार है जब 1965 में मुस्लिम विश्वविद्यालय से सेवानिवृत्त होने के पश्चात् वह अपने भाई आदरणीय डा. जाकिर हुसैन, उपराष्ट्रपति की कोठी पर रह रहे थे। उन दिनों उन्हें पूर्ण अवकाश था और वह अपनी आयु के 64 वर्ष पूर्ण कर चुके थे। उस का यह चरण ऐसा होता है कि जब प्रत्येक व्यक्ति की जुबान का पर 'शान्द अजीमाबादी' की यह पंक्ति होती है-

"जैरा उम्मे-रफ़ता को आवाज़ देना "

'यादों की दुनिया' की शोभा भी यही पंक्ति है और यह उनके मानसिक अत्यागव का संकेत है। मुस्लिम विश्वविद्यालय के संघर्षपूर्ण युग के पश्चात् अब उनके कर्मशील जीवन की

संध्या थी। अतः उन्होंने अपनी जीवन-गाथा का वर्णन करते हुए एक बार फिर लेखनी को मजबूती से पकड़ा।

‘यादों की दुनिया’ कई दृष्टियों से उनकी एक महत्वपूर्ण रचना है। आत्मकथा अच्छी-बुरी कैसी ही हो पढ़ने की चीज होती है। इसके कुछ भाग (जैसे प्रथम और द्वितीय अध्याय, जो ‘पृष्ठभूमि’ और ‘पूर्वज’ के वर्णन से सम्बंधित हैं) इतिहासकार के लेखन-प्रवाह तथा जीवनी लेखक की स्मरण शक्ति की रोचक तथा अनेक उदाहरणों से भरे हुए हैं। ‘बचपन की यादें’ के अन्तर्गत वह कायमगज के अपने मकान और वातावरण का कितना सरल, लेकिन मनोहर चित्र इन शब्दों में खींचते हैं-

“हमारा घर चारों ओर आमों तथा नारंगियों के बागों से घिरा हुआ था। मार्च के महीने में उनसे भीनी-भीनी और प्राणदायक सुगन्ध की लपटें निकलती थीं जो भावों-कल्पनाओं को उद्दीप्त करती थीं। विशेषकर नारंगी और मिट्टे के शगूफों से जो सुगन्ध निकलती उसे आधा-आधा घंटे खड़ा सांस के द्वारा जञ्च करता। वातावरण में श्यामवर्ण भ्रमरों एवम् शहद की मक्खियों की भिनभिनाहट से मेरा हृदय शान्ति महसूस करता था। यहाँ पक्षियों का कलरव प्रातः काल से सांयकाल तक क्षण भर के लिए भी बन्द न होता था। इस वातावरण में श्रवण-दृष्टि में जन्त, और प्राणशक्ति में फिरदौस एकत्रित हो गई थीं। घर के जनाने भाग के आंगन में छोटे नीम की जड़ से लेकर चबूतरे के बीच सीढ़ियों तक बेला, मोतिया, चमेली के पौधे थे जिनमें पुष्प विकसित होते तो सकल आंगन तथा चबूतरा महक उठता। कोठी के आंगन में हरसिंगार का वृक्ष था जिसके लाल वर्ण पुष्पों की रंगत और सुगन्ध दोनों हृदय को मोहित करते थे। गर्मियों में प्रातः से सांयकाल तक मुदल्ले की लड़कियाँ फूल चुनने आतीं और फिर उनसे चुन्नियाँ रंगतीं। ग्रीष्म में आम के बागों में पपीहे की ‘पीउ-पीउ’ और कोयल की ‘कू-कू’ से सकल बाग गूँज उठता। अन्ना के घर में फाख्ता की ‘याहू-हू’ प्रातः से सांयकाल तक सुनता। कोठी में बरामदे की कटगर पर चबूतरों ने अपने घोंसले बना लिए थे। मैंने जब से होश संभाला तब से उनकी गुटरगूं-गुटरगूं कानों में बस गई थी---।

गर्मियों की रात में घर के अन्दरूनी आंगन में जुगनु मंडराते फिरते। मैं कभी-कभी उन्हें दौड़कर पकड़ लेता। ढीली मुट्ठी में बन्द करके अंधेरे में ले जाता, उनके प्रकाश दीप को देखता और छोड़ देता---।

हमारे घर के चारों ओर बाग ही बाग थे, और अब भी हैं। मस्जिद के निकट कुछ घर बसे हुए थे, वह भी बाद में उजड़ गए। घर में शान्ति का जो सन्नाटा रहता था, उसके चिन्ह मेरी स्मृतियों में सुरक्षित हैं।

यहाँ मुकम्मल सन्नाटा था, बिना किसी मिलावट के। घर के सामने क़ब्रों के कारण इस सन्नाटे में वृद्धि हो गई थी। चारों ओर झींगरों की आवाज भी सन्नाटे की सनसनाहट को बढ़ा देती थी। अंधकार और प्रकाश का विरोधाभास जैसा क़स्बों के, गाँवों के जीवन में स्पष्ट होता है, वैसा नगरों में नहीं होता। रात्रि में घर से पग बाहर निकालते तो घोर अंधकार का सामना करना पड़ता, जहाँ तनिक भी प्रकाश नहीं होता। मैं कभी ‘मारिब’(सूर्यास्त होने पर नमाज का समय) के कुछ देर बाद कोठी के बाहर चबूतरे पर

टहलने निकलता तो सन्नाटा तथा अंधकार मिलकर जादुई माहौल पैदा कर देते, जिससे हृदय घबराता नहीं था, वरन् उसमें रमता था। कायमगंज के पश्चात् पूर्ण शान्ति तथा अंधकार की फिर अनुभूति नहीं हुई।”

लेकिन यह निराशावाद उन के सभी लोगों का है जो गाँवों से नगरों की ओर प्रस्थान कर रहे हैं।

यूसुफ़ हुसैन की आत्मकथा का यह भाग न केवल प्रकृति के साधारण एवं रंगीन चित्रों से परिपूर्ण है, बल्कि उसमें पशु-पक्षियों के लिए भी विशेष स्थान है। कौओं का अपने प्रिय मित्र के लिए शोक करना, तोते का स्वतंत्र तथा बंदी जीवन, कुत्ते-कुतिया की मैत्री तथा साहचर्य इन सबका वर्णन उन्होंने अपने व्यक्तित्व को चित्रमय बनाकर किया है। इसीलिए उसके पढ़ने में कहानी जैसा आनन्द आता है। आश्चर्य इस बात पर है कि जहाँ वनस्पति तथा पशुओं के वर्णन में अंग-चित्रांकन का उत्कर्ष मिलता है, वहाँ बालकाल के व्यक्तियों के वर्णन में न तो वह बारीकी मिलती है और न हास्य-व्यंग्य का आनन्द। यह किसी प्रकार की मानसिक दूरी (सुरक्षा) है जो उन्हें व्यक्तियों के विषय में खुलकर लिखने नहीं देती। उन्होंने कायमगंज के ‘हसीन बूढ़ों’ का भी वर्णन किया है, लेकिन उनकी लेखनी में स्फूर्ति वहाँ आई जहाँ उन्होंने ‘खूबसूरत नौजवान’ के अन्तर्गत नव युवकों का चित्रांकन किया है-

“उन महफिलों में जो युवक नजर आते थे वैसे युवक फिर देखने में नहीं आए। बहुधा जमीदारों के लड़के थे। घर में खुदा का दिया सब कुछ था। कसरत का शौक था। कसरत करके शरीर सुन्दर बनाने का शौक कायमगंज के युवकों की पुरानी रीति में सम्मिलित था। इस प्रकार वह परिश्रम के आदी बने। कसरत उन्हें अनेक प्रकार की बुराइयों से बचाती थी। ऐसा भी है कि उस युग के खाते-पीते युवकों को जो सुविधाएं प्राप्त थीं वे आज अप्राप्य हैं। शुद्ध दूध, शुद्ध घी, उत्तम मांस सब कुछ उपलब्ध था ; फिर निश्चितता---प्रातः नाश्ते में खिचड़ी और उसके साथ दानेदार घी, और रोटी जैसी मोटी मलाई वाली दही, उसका स्वाद मैं कभी नहीं भूल सकता...।

कायमगंज के आधीशताब्दी पूर्व के नवयुवकों की ऊपरी सज्जज और वेशभूषा भी नयनाभिराम थी ; लाल व सफेद रंग, चौड़ी छाती, पत्तली सिंह जैसी कमर, बनी हुई भुजाएं, सिर पर रंगीन साफा, आमतौर पर पाजामा पहन्ते थे, जो न तो तंग चूड़ीदार होता था और न ढीला-ढाला गरारा (घाघरा) लखनवी अन्दाज का। कहना चाहिए कि अलीगढ़ पतलून नुमा पाजामे को तंग मोहरी का कर दिया जाए तो उससे समानता होती थी। कुछ कसरती शरीर वाले युवक धोती पहन्ते थे ताकि उसमें से सुडौल पिड़लियां दिखाई पड़ें। पिड़लियों के प्रदर्शन के लिए उनके बाल मूंडे जाते थे जिस तरह जज्ञ की नुमाइश के लिए सिर के बाल मूंडे जाते थे। कुछ तहमद बांधते थे। बिनोट, बान्क, लकड़ी शायद ही कोई हो जो न जानता हो। बचपन ही में यह कला सिखाई जाती थी। तीतरों और मुर्गियों की पालियां (लड़ाई कराने के स्थान) प्रत्येक मुहल्ले में किसी न किसी बारा में होती थीं....।”

यूसुफ़ हुसैन की लेखनी की स्फूर्ति केवल कायमगंज के सुंदर नवयुवकों के चित्रांकन तक सीमित नहीं जब 1926 में उच्च शिक्षा के लिए फ्रांस पहुँचते हैं तो पैरिस के जीवन के

अनन्त रंगीन चित्र 'दयारे-फरंग' के शीर्षक के अन्तर्गत खींच कर रख दिए हैं। देखिए 'फ्रांस के प्रथम प्रभाव' के अन्तर्गत क्रायमगंज का यह सुंदर नवयुवक क्या कहता है...

"मुझे तूलोन में जिस वस्तु ने सर्वाधिक प्रभावित किया वह बड़े-बड़े युद्धपोत न थे, वरन् नारी सौंदर्य था। मैंने ऐसा हंसमुख सौंदर्य अपने जीवन में पहले कभी नहीं देखा था। दक्षिण फ्रांस की स्त्रियाँ अत्यन्त सुंदर होती हैं। उनके सौंदर्य में मुझे पूर्वीपन का अनुभव हुआ। गौर वर्ण, काले केश और नेत्र, क्रद बूटा-सा, लड़कियाँ और कुछ अर्ध-अवस्था की महिलाएँ भी कपोलों पर पाउडर तथा अर्धरों पर लाली लगाती थीं जिनसे उनका रूप निखर जाता था। साधारण रूप में तीव्रगामी हैं जैसे कोई बड़ी मसरूफ हों या फिर उनकी चाल का यही अन्दाज हो। 'दाग' के अनुसार-

ठहर गए वो जहाँ सर्व-ए-बहार थे गोया,¹

अगर चले तो नसीमे-बहार होके चले

मैंने अब तक हिन्दुस्तान में जो अंग्रेज महिलाएँ देखी थीं उनमें अधिकांश बांस की खीची की भाँति लम्बी, पतली, बेडौल थी, जैसे हीजड़ा चला आ रहा हो। रंग चूने की भाँति सफेद झग, सलीनापन (नमक) नाम को नहीं।"

इन दिलचस्प तथा रंगीन चित्रों के बावजूद आत्मकथा लिखने के नियमों का सफलता से पालन न कर सके। एक तो उनमें रिन्दों (मनमोजी) जैसा साहस नहीं जो जीवन को खोजकर प्रस्तुत कर सके, दूसरे वह अक्सर भूल जाते हैं कि वह आत्मकथा लिख रहे हैं या व्यक्तित्व और घटनाओं पर लेख। जैसे 'फख्रे खानदान' के शीर्षक से उन्होंने चौथे अध्याय में जो 71 पृष्ठ डा. जाकिर हुसैन के व्यक्तित्व एवं कृतित्व पर लिखा है। उनसे आत्मकथा का संतुलन बिगड़ गया है। इसी प्रकार 'दयारे फरंग' वाले अध्याय में उन्होंने 'सो बोर्न' के इतिहास पर जो पृष्ठ लिखे हैं उनमें फिर आत्मकथा का दायित्व न अदा करते हुए वह इतिहासकार बन गए हैं। अच्छा आत्मकथाकार न तो इतिहासकार होता है और न आलोचक व अनुसन्धानकर्ता। वह सर्वप्रथम स्वयं से सच्चा होता है और अपने समय के उन लघु कर्णों तथा रंगों का चित्रकार होता है जो उसके व्यक्तित्व से होकर गुजरते हैं। 'गालिब' के अनुसार-

अपनी हस्ती ही से हो, जो कुछ हो,²

आगही गर नहीं, गफ़लत ही सही

अच्छी आत्मकथा की वास्तविक परीक्षा 'अपनी हस्ती' के सम्बन्ध से किया जाना चाहिए। यदि कोई साहित्यकार अपनी मूर्खता पर नहीं हंस सकता, तो वह दूसरों पर हँसने का अधिकारी नहीं। एक अच्छी आत्मकथा के लिए ईमानदारी, सच्चाई और साहस की आवश्यकता होती है। कोई मक्कार, रियाकार, धोखेबाज या तंगनजर मनुष्य अच्छी

1. महबूब चलते-चलते ऐसे खड़े हो गये जैसे सर्व का पेड़ हो, और चले तो ऐसे चले जैसे वसंत-बयार चल रही हो।
2. अपने वुजूद से जो हो तो हो, इस से बाहर नहीं। इस वुजूद से स्मृति भी है, और विस्मृति भी।

आत्मकथा नहीं लिख सकता। कभी-कभी आत्मकथा इस कारण भी टिठुरकर रह जाती है कि उपक! लेखक समकालीनों से डरता है, या अनावश्यक प्रेम, संकोच में फंस जाता है। यूसुफ हुसैन भी बहुधा कन्नी काटकर निकल जाते हैं-

अफसोस बेशुमार सुखनहाए गुफ्ती,¹

खौफ फसादे-खल्क से ना गुफ्ता रह गए

'यादों की दुनिया' एक ऐसी आत्मकथा है जिसको समझने के लिए यूसुफ हुसैन के जीवनीकार को बहुत अनुसन्धान करना पड़ेगा। इसमें उन्होंने अपने चरित्र या जीवन के बहुत कम चित्र उजागर किए हैं। इसमें अपने और 'गैर' दोनों के सम्बन्ध से बहुत से खांचे हैं, जिन्हें उसने अत्यन्त कुशलता से साहित्य-ज्ञान द्वारा भर दिया।

इसकी भाषा-शैली में, जहाँ-जहाँ आत्मकथा की आवश्यकताओं को पूरा करती है, विलक्षण प्रवाह है। लेखक की भाषा में क्रायमगंज के ग्रामीण मुहावरों की अधिक पुट है, जिससे लेखन-शैली में एक विशेष प्रकार की सजीवता आ जाती है। इस प्रकार की भाषा लिखने का लेखक को कभी वास्ता नहीं पड़ा था, अतः वह अधिकतर इकबाल के दर्शन के शिखरों या गालिव के ईरानी के उपवनों की सैर ही कर रहा था। शायद यही कारण है कि बोल-चाल की भाषा लिखने में उनको कठिनाई अनुभव हुई है। इसके लिए उसके पास कोई उपाय नहीं था कि वह क्रायमगंज के पठानों की कस्बाई भाषा का आश्रय ले, जो अनुचित नहीं। लेकिन अधिकांश रूप में प्राचीन उर्दू की शेष निशानी का संकेत करती है। उर्दू गद्य दिल्ली और लखनऊ के सांस्कृतिक दबाव के कारण कित्ताबी ही बनकर रह गई है। एक प्रकार से कस्बाई जुबान की पुट इस कित्ताबी गद्य में प्रफुल्लता का नया झोंका ले आती है। 'यादों की दुनिया' का इस दृष्टि से महत्व रहेगा।

8. खुतबात गारसाँ द तासी (अनुवाद)

अपने हैदराबाद के प्रवास के आरम्भिक दिनों में मौलवी अब्दुल हक के अनुरोध पर विख्यात फ्रांसीसी प्राच्यविद् गारसाँ द तासी के व्याख्यानों में से तीन का अनुवाद यूसुफ हुसैन ने किया था। यह अनुवाद शुद्ध भाषा में है जिससे अनुवादक के फ्रांसीसी भाषा पर पूर्ण अधिकार का अनुमान लगाया जा सकता है, जो उन्हें आरम्भ से ही प्राप्त था। अनुवाद अत्यधिक चुस्त एवं स्वस्थ है जैसे इतना चुस्त भी नहीं कि उर्दू मुहावरे का खून हो जाए। आरम्भ में इसके कुछ भाग "उर्दू" पत्रिका में प्रकाशित हुए थे।

1. खेद है कि अनेक कहने योग्य बातें अनकही रह गईं, यदि कह दिया जाता तो संसार में फसाद हो जाता।

अंग्रेजी भाषा में रचनाएँ

यूसुफ हुसैन के द्वारा अंग्रेजी भाषा में रची गई रचनाएँ हमारे अध्ययन का क्षेत्र नहीं है, लेकिन कोई मोनोग्राफ उस समय तक संपूर्ण नहीं कहा जा सकता जब तक कि कम-से-कम उनका परिचय न कराया जाए।

अंग्रेजी में गालिब-काव्य के अंग्रेजी अनुवाद का वर्णन हम गालिब विषयक साहित्य (गालिबियात) में कर चुके हैं। अंग्रेजी में लिखे गए उनके अन्य ग्रन्थों का सम्बन्ध उनके असल व्यवसाय यानी 'इतिहास' से है। वह उस्मानिया विश्वविद्यालय में, फ्रांस से आने के पश्चात् 1930 में रीडर और 1945 में प्रोफेसर तथा अध्यक्ष के पद पर आसीन रहे। अपने व्यवसाय की आवश्यकताओं को पूर्ण करने के लिए उन्होंने स्वयं को इतिहासकार के रूप में दर्शाना भी जरूरी समझा।

(1) L' Inde Mystique au Moyen Age

(मध्यकालीन भारत में सूफीमत)

यह उनके डॉक्टरेट (Doctorat d' Universite) का शोधप्रबन्ध था जो उन्होंने पेरिस विश्वविद्यालय में डिग्री प्राप्त करने के उद्देश्य से प्रस्तुत किया था और वहाँ वह प्रथम एवं अंतिम बार 1929 में प्रकाशित हुआ था। 'यादों' की दुनिया में लेखक ने लिखा है कि अपने मद्रास के भाषणों (Glimpses of Medieval Indian Culture) के प्रारम्भिक दो अध्याय लिखने में उन्होंने अपने इस शोधप्रबन्ध से बहुत लाभ उठाया। यह अब प्राप्त नहीं है।

(2) Asif Jah I (1936) जो दूसरे संस्करण में "The First Nizam" के नाम से प्रकाशित हुआ। पेरिस से हैदराबाद आकर और उस्मानिया विश्वविद्यालय में इतिहास विभाग में नियुक्त हो जाने के पश्चात् अति श्रमपूर्वक इतिहास के बिखरे अंशों को सम्पादित किया। आसिफ जाह प्रथम के व्यक्तित्व और उनके ऐतिहासिक कार्यों पर इससे श्रेष्ठ ग्रन्थ आज तक प्रकाशित नहीं हुआ।

(3) 1954 में यूसुफ हुसैन ने मद्रास विश्वविद्यालय के निमंत्रण पर 1957 में जो विस्तार-व्याख्यान (एक्सटेंशन लेक्चर) दिए वे (Glimpses of Medieval Indian Culture) के शीर्षक से प्रकाशित हुए जिसमें प्रथम व्याख्यान; 'इस्लाम और भक्ति', दूसरा 'भारत में सूफीमत', तीसरा 'मध्यकालीन शिक्षा पद्धति' चौथा 'उर्दू भाषा का उद्भाव और विकास', पाँचवाँ 'सामाजिक एवं आर्थिक परिस्थितियाँ' सम्मिलित हैं। ऐसा कोई मध्यकालीन ग्रन्थ नहीं जिसमें इस पुस्तक के संदर्भ न मिलें।

(4) 1967 से 1970 तक यूसुफ हुसैन ने शिमला के "इण्डियन इंस्टिट्यूट आफ् एडवांस्ड स्टडीज" के फैल्लों के रूप में कार्य किया और एक बार पुनः अपने इतिहास के अध्ययन का निचोड Indian Muslim Polity (Turko-Afgan Period) में प्रस्तुत किया। इस पुस्तक से उनके इतिहास-ज्ञान तथा मध्यकालीन ऐतिहासिक दृष्टि का अनुमान लगाया जा सकता है। इसे शिमला के इंस्टिट्यूट ने 1971 में प्रकाशित किया। यही वह वर्ष है जब यूसुफ हुसैन अपने 'व्यवसाय' से पुनः अपनी रुचि यानी गालिब, इक़बाल और हाफिज़ की ओर आकृष्ट होते हैं। उष के शेष सात वर्षों तक वह इतिहासकार के स्थान पर साहित्यकार के रूप में लेखन-कार्य करते रहे।

उस्मानिया विश्वविद्यालय के सेवा काल में वह हैदराबाद आर्काइव्स के निदेशक और सलाहकार भी रहे। इस अवधि में अपनी प्रशासनिक व्यस्तताओं के बावजूद शोध की ओर से प्रमाद नहीं किया और वहाँ संदर्भ दस्तावेजों के निम्नलिखित मूल फारसी संग्रह, अंग्रेजी अनुवाद सहित प्रकाशित किए-


1. Selected Documents of Shahjahan's Reign
2. Selected Documents of Aurangzeb's Reign
3. Selected Documents of the Deccan (1660-71)
4. Farmans of Deccan Sultans
5. Newsletters (1767-99)
6. Diplomatic correspondence between Nizam Ali Khan and the East India Company

आज यह ऐतिहासिक दस्तावेज उस युग का इतिहास लिखने वालों के लिए संदर्भ-ग्रन्थों का महत्त्व रखती है।

7. Selected Documents of Aligarh Archives


अलीगढ़ मुस्लिम यूनिवर्सिटी की प्रो-वाइस-चांसलरी की अवधि में लगभग दो वर्षों तक मौलाना आजाद पुस्तकालय के मानद पुस्तकालय-अध्यक्ष के रूप में सेवा करते रहे। जैसा कि उनकी कार्य-पद्धति रही है वह किसी ज्ञान के अवसर को हाथ से नहीं जाने देते थे। अतः उन्होंने मौलाना आजाद पुस्तकालय में एक पृथक मुस्लिम यूनिवर्सिटी आर्काइव्स का विभाग स्थापित किया। और यूनिवर्सिटी के विभिन्न कार्यालयों में जो पुराने पत्र, कागज़ (लेख्य) थे उन्हें क्रमबद्ध रूप में सजाया। यह पत्र सर सैयद अहमद ख़ाँ और मोहसिनूल-मुल्क के काल से लेकर वर्तमान काल तक हजारों की संख्या में प्राप्त हैं। यूसुफ हुसैन ने इनमें से चयनित कर तथा पत्रों के आधार पर उपर्युक्त खण्ड प्रकाशित किए। "उनमें सर सैयद अहमद ख़ाँ द्वारा स्थापित 'साइंटिफिक सोसाइटी' की कार्यवाहियों तथा एम. ए. ओ. कॉलेज से सम्बंधित दस्तावेज हैं। अनेक लोगों को लिखे गए सैयद

अहमद ख़ाँ के पत्र तथा अन्य लोगों के द्वारा लिखे गए सर सैयद अहमद ख़ाँ को पत्र भी शामिल हैं।" यह केवल एक महत्वपूर्ण कार्य का आरम्भ था, जिसे यदि जारी रखा जाता तो 'अलीगढ़-आन्दोलन' के विषय में अत्यन्त लाभप्रद सूचनाएँ भावी इतिहासकारों के लिए एकत्रित हो जातीं।



प्रोफ़ेसर यूसुफ़ हुसैन खाँ पूर्व-अध्यक्ष, इतिहास विभाग, उस्मानिया विश्वविद्यालय और पूर्व प्रो. वाइस-चांसलर, अलीगढ़ मुस्लिम विश्वविद्यालय एक सम्मानित इतिहासकार, और अध्यापकीय जीविका के अलावा अभिरुचि से उर्दू के एक उच्चकोटि के आलोचक थे। इक़बाल और ग़ालिब के साहित्य पर उनके ग्रन्थ प्रामाणिक एवं उच्चस्तरीय माने जाते हैं। उनका दुर्भाग्य यह था कि साहित्यकार उन्हें इतिहासकार और इतिहासकार उन्हें साहित्यकार समझते रहे। लेकिन एक साहित्यकार के रूप में उनकी प्रसिद्धि खुशबू की तरह भारतीय उपमहाद्वीप में फैलती रही। उनके निधन के बाद उनकी गणना उर्दू साहित्य के निर्माताओं में की जाने लगी। वैज्ञानिक और साहित्यिक गद्य लिखने में सिद्धहस्त और पेशेवर दार्शनिक न होते हुए भी वे दार्शनिक दृष्टि-सम्पन्न थे।

यूसुफ़ हुसैन खाँ उर्दू और भाषाविज्ञान के पूर्व-अध्यक्ष थे। वे जामिया मिल्लिया इस्लामिया, नयी दिल्ली के उपकुलपति भी रहे। वे डेढ़ दर्जन उच्च-स्तरीय ग्रन्थों के लेखक हैं जो भाषाविज्ञान, आलोचना, कविता, आत्मकथा, संपादन आदि नानाविध विषयों को समाविष्ट किए हैं। वे कुछ समय तक कश्मीर विश्वविद्यालय, श्रीनगर स्थित इक़बाल इंस्टिट्यूट में विज़िटिंग प्रोफ़ेसर और कई वर्षों तक जामिया उर्दू, अलीगढ़ के मानद उपकुलपति भी रहे। अलीगढ़ मुस्लिम विश्वविद्यालय ने उनकी साहित्यिक सेवाओं के लिए उन्हें प्रोफ़ेसर एमेरेटस का सम्मान दिया तथा साहित्य अकादेमी ने उनकी 'हाफ़िज़ और इक़बाल' नामक उर्दू कृति को वर्ष 1984 की सर्वश्रेष्ठ पुस्तक के रूप में पुरस्कृत किया।

प्रस्तुत विनिबन्ध के लेखक प्रोफ़ेसर मसउद हुसैन खाँ भाषाविज्ञान के विशेषज्ञ, और उर्दू भाषा एवं साहित्य के प्रख्यात विद्वान हैं और यूसुफ़ हुसैन खाँ के भतीजे होने के नाते उनके जीवन तथा व्यक्तित्व पर लिखने के अधिकारी हैं। जहाँ तक यूसुफ़ हुसैन खाँ के साहित्यिक तथा शास्त्रीय रचनाओं के विवेचन का संबंध है, उन्होंने अपने तमाम सम्बन्धों के बावजूद इसे बड़े संयत ढंग से प्रस्तुत किया है। जहाँ आवश्यक था, वहाँ  Library IAS, Shimla H 819.009 2 K 527 N की उदासीनता तथा उपेक्षा के कारण साहित्य पर जमी धूल को झाड़कर, उनके आलो

